

PK 3811
I 852



no title page

सांख्यकारिका

गौडपादाचार्यविरचितभाष्यसमेता ।

श्रीगणेशाय नमः ।

कपिलाय नमस्तस्मै, येनाविद्योदधौ जगति मग्ने ।

कारुण्यात् सांख्यमयी, नौरिव विहिता प्रतरणाय ॥ १ ॥

अल्पग्रन्थं स्पष्टं, प्रमाणसिद्धान्तहेतुभिर्युक्तम् ।

शास्त्रं शिष्यहिताय, समासतोऽहं प्रवक्ष्यामि ॥ २ ॥

दुःख(१)त्रयाभिघाताज्जिज्ञासा तदपघातके हेतौ ।

दृष्टे सापार्था चेन्नैकान्तात्यन्ततोऽभावात् ॥ १ ॥

दुःखत्रयेति । अस्या आर्याया उपोद्घातः क्रियते । इह भगवान्

ब्रह्मसुतः कपिलो नाम, तद्यथा—

“सनकश्च सनन्दश्च(२) तृतीयश्च सनातनः ।

आसुरिः कपिलश्चैव वीढुः पञ्चशिखस्तथा ॥

इत्येते ब्रह्मणः पुत्राः सप्त प्रोक्ता महर्षयः ॥”

कपिलस्य सहोत्पन्नानि धर्मी ज्ञानं वैराग्यमैश्वर्यं चेति । एवं

स उत्पन्नः सन्, अन्धे तमसि मज्जज्जगदात्मोक्त्य संसारपारम्पर्येण

सत्कारुण्यो जिज्ञासमानाय आसुरिसगोत्राय ब्राह्मणायेदं पञ्च-

(१) यद्यपि दुःखममङ्गलं तथापि तत्परिहारार्थत्वेन तदपघातो मङ्गलमेवेति
दुःखशब्दोपादानं ग्रन्थादौ न दोषायेति मूलकाराशयः ।

(२) सनन्दश्चेति पाठान्तरम् ।

विंशतितत्त्वानां ज्ञानमुक्तवान्, यस्य ज्ञानाद्दुःखत्रयो भवति—

“पञ्चविंशतितत्त्वज्ञो यत्र तत्राश्रये वसेत् ।

जटी मुण्डी शिखी वापि मुच्यते नात्र संशयः ॥”

तदिदमाहुः—दुःखत्रयाभिघाताज्जिज्ञासेति । तत्र दुःख-
त्रयम्, आध्यात्मिकम्—आधिभौतिकम्—आधिदैविकं चेति ।
तत्राध्यात्मिकं द्विविधं, शारीरं—मायसं चेति । शारीरं वातपित्तश्लेष्म-
विपर्ययकृतं ज्वरातिसारादि, मानसं प्रियवियोगाप्रियसंयोगादि ।
आधिभौतिकं—चतुर्विधभूतग्रामनिमित्तं मनुष्यपशुमृगपक्षिसरी-
सृपदंशमशकयूकामत्कुण्मत्स्यमकरग्राहस्थावरेभ्यो जरायुजाण्ड-
जखेदजोद्भिजेभ्यः सकाशादुपजायते । आधिदैविकम्—देवा-
नामिदं देवम्, दिवः प्रभवतीति वा देवम्, तदधिकृत्य
यदुपजायते शीतोष्णवातवर्षाशनिपातादिकम् । एवं यथादुःख-
त्रयाभिघाताज्जिज्ञासा कार्या, क—तदुपघातको हेतौ, तस्य
दुःखत्रयस्याभिघातको योऽसौ हेतुस्तत्रेति । दृष्टे सापार्था चेत्,
दृष्टे हेतौ दुःखत्रयाभिघातके सा जिज्ञासाऽपार्था चेद्यदि ।
तत्राध्यात्मिकस्य द्विविधस्याप्यायुर्वेदशास्त्रक्रियया प्रियसमागमा-
प्रियपरिहारकटुतिक्तकायादिभिर्दृष्ट एवाध्यात्मिकोपायः । आ-
धिभौतिकस्य रक्षादिनाऽभिघातः । दृष्टे साऽपार्था चेदेवं मन्यसे,
न, एकान्तात्यतोऽभान्तवात्, यत एकान्ततोऽवश्यमत्यन्ततो
नित्यं दृष्टेन हेतुनाभिघातो न भवति; तस्मादन्यत्रैकान्तात्य-
न्ताभिघातके हेतौ जिज्ञासा विविदिषा कार्येति ॥ १ ॥

दृष्टवदानुश्रविकः स ह्यविशुद्धिचयातिशययुक्तः ।

तद्विपरीतः श्रेयान् व्यक्ताव्यक्तज्ञविज्ञानात् ॥ २ ॥

यदि दृष्टादन्यत्र जिज्ञासा कार्या, ततोऽपि नैव । यत आनु-

श्रविको हेतुर्दुःखत्रयाभिघातकः । अनुश्रूयत इत्यनुश्रवस्तत्र भव-
आनुश्रविकः स चागमात् सिद्धः, यथा—

“अपाम सोमममृता अभूमागन्म ज्योतिरविदाम देवान् ।

किं नूनमस्मांस्तृणवदरातिः किमु धूर्तिरमृतमर्त्यस्य ॥”

कदाचिदिन्द्रादीनां देवानां कल्प आसीत्, कथं वयममृता
अभूमेति विचार्य यस्माद्वयमपाम सोमं पीतवन्तः सोमं तस्माद-
मृता अभूम अमरा भूतवन्त इत्यर्थः । किञ्च, अगन्म ज्योतिः, गत-
वन्तो लब्धवन्तो ज्योतिः स्वर्गमिति । अविदाम देवान्, दिव्यान्
विदितवन्तः । एवं च किं नूनमस्मांस्तृणवदरातिः, नूनं निश्चितं किम-
रातिः शत्रुरस्मान् लणवत् कर्तेति । किमु धूर्तिरमृतमर्त्यस्य, धूर्ति-
र्जरा हिंसा वा किं करिष्यति अमृतमर्त्यस्य । अन्यच्च वेदे श्रूयते
आत्यन्तिकं फलं पशुवधेन—

“सर्वांल्लोकाञ्जयति मृत्युं तरति पाप्मानं तरति ।

ब्रह्महत्यां तरति यो योऽश्वमेधेन यजत ॥” इति ।

एकान्तात्यन्तिके एवं वेदोक्ते अपार्यैव जिज्ञासा, इति न ।
उच्यते—दृष्टवदानुश्रविक इति । दृष्टेन तुल्यो दृष्टवत्, योऽसावानु-
श्रविकः, कस्मात् स दृष्टवत्, यस्मात् अविशुद्धिचयातिशययुक्तः ।
अविशुद्धियुक्तः पशुघातात्, तथा चोक्तम्—

“षट् शतानि नियुज्यन्ते पशूनां मध्यमेऽहनि ।

अश्वमेधस्य वचनादूनानि पशुभिस्त्रिभिः ॥” इति ।

इत्थं यद्यपि श्रुतिस्मृतिविहितो धर्मस्तथापि मिश्रीभावादवि-
शुद्धियुक्त इति । तथा—

“बह्वनीन्द्रसहस्राणि देवानां च युगे युगे ।

कालेन समतीतानि कालो हि दुरतिक्रमः ॥” इति ।

एवमिन्द्रादिनाशात् चययुक्तः । तथाऽतिशयो विशेषस्तेन युक्तः । विशेषगुणदर्शनादितरस्य दुःखं स्यादिति । एवमानुश्रविकोऽपि हेतुर्दृष्टवत् । कस्तर्हि श्रेयानिति चेत्, उच्यते—तद्विपरीतः श्रेयान्, ताभ्यां दृष्टानुश्रविकाभ्यां विपरीतः श्रेयान् प्रशस्यतर इति, अविशुद्धिचयातिशयायुक्तत्वात् । स कथमित्याह—व्यक्ताव्यक्तज्ञविज्ञानात् । तत्र व्यक्तं महदादि—बुद्धिरहङ्कारः पञ्च तन्मात्राण्येकादशेन्द्रियाणि पञ्च महाभूतानि । अव्यक्तं प्रधानम् । ज्ञः पुरुषः; एवमेतानि पञ्चविंशतितत्त्वानि व्यक्ताव्यक्तज्ञाः कथ्यन्ते । एतद्विज्ञानाच्चेय इति । उक्तं च “पञ्चविंशतितत्त्वज्ञ” इत्यादि ॥ २ ॥

अथ व्यक्ताव्यक्तज्ञानां को विशेष इत्युच्यते—

मूलप्रकृतिरविकृतिर्महदाद्याः प्रकृतिविकृतयः सप्त ।
षोडशकस्तु विकारो न प्रकृतिर्न विकृतिः पुरुषः ॥ ३ ॥

मूलप्रकृतिः प्रधानम्, प्रकृतिविकृतिसप्तकस्य मूलभूतत्वात्, मूलं च सा प्रकृतिश्च मूलप्रकृतिः—अविकृतिः अन्यस्मादुत्पद्यते, तेन प्रकृतिः कस्य चिद्विकारो न भवति । महदाद्याः प्रकृतिविकृतयः सप्त । महत्तत्त्वं बुद्धिः, बुद्ध्याद्याः सप्त; बुद्धिः १ अहङ्कारः २ पञ्च तन्मात्राणि ५ एताः सप्त प्रकृतिविकृतयः । तद्यथा—प्रधानाद्बुद्धिरुत्पद्यते तेन विकृतिः प्रधानस्य विकार इति, सैवाहङ्कारमुत्पादयति, अतः प्रकृतिः । अहङ्कारोऽपि बुद्धेरुत्पद्यत इति विकृतिः, स च पञ्च तन्मात्राण्युत्पादयतीति प्रकृतिः । तत्र शब्दतन्मात्रमहङ्कारादुत्पद्यत इति विकृतिस्तस्मादाकाशमुत्पद्यत इति प्रकृतिः । तथा स्पर्शतन्मात्रमहङ्कारादुत्पद्यत इति विकृतिस्तदेवं वायुमुत्पादयतीति प्रकृतिः । गन्धतन्मात्रमहङ्कारादुत्पद्यत इति विकृतिस्तदेवं पृथिवीमुत्पादयतीति प्रकृतिः । रूपतन्मात्रमहङ्कारादुत्पद्यत इति विकृतिस्तदेवं तेज

उत्पादयतीति प्रकृतिः । रसतन्मात्रमहङ्कारादुत्पद्यत इति विकृतिस्तदेवमपि उत्पादयतीति प्रकृतिः । एवं महदाद्याः सप्त प्रकृतयो विकृतयश्च । षोडशकस्तु विकारः, पञ्च बुद्धीन्द्रियाणि पञ्च कर्मेन्द्रियाण्येकादशं मनः पञ्च महाभूतान्येष षोडशको गणो विकृतिरेव, विकारो विकृतिः । न प्रकृतिर्न विकृतिः पुरुषः ॥ ३ ॥

एवमेषां व्यक्ताव्यक्तज्ञानां त्रयाणां पदार्थानां कैः कियद्भिः प्रमाणैः केन कस्य वा प्रमाणेन सिद्धिर्भवति । इह लोके प्रमेयवस्तु प्रमाणेन साध्यते यथा—प्रस्थादिभिर्व्रीहयस्तुलया चन्दनादि । तस्मात् प्रमाणमभिधेयम्—

दृष्टमनुमानमाप्तवचनं च सर्वप्रमाणसिद्धत्वात् ।

त्रिविधं प्रमाणमिदं प्रमेयसिद्धिः प्रमाणादि ॥ ४ ॥

दृष्टं, यथा—श्रोत्रं त्वक् चक्षुर्जिह्वा घ्राणमिति पञ्च बुद्धीन्द्रियाणि, शब्दस्पर्शरूपरसगन्धा एषां पञ्चानां पञ्चैव पिषया यथा-संख्यम् । शब्दं श्रोत्रं गृह्णाति, त्वक् स्पर्शं, चक्षू रूपं, जिह्वा रसं, घ्राणं गन्धमिति; एतद्दृष्टमित्युच्यते प्रमाणम् । प्रत्यक्षेणानुमानेन वा योऽर्थो न गृह्यते स आप्तवचनाद् ग्राह्यः, यथा—इन्द्रो देवराजः, उत्तराः कुरवः, स्वर्गेऽप्सरसः, इत्यादि । प्रत्यक्षानुमानाग्राह्यमप्याप्तवचनाद्गृह्यते । अपिचोक्तम्—

“आगमो ह्याप्तवचनमाप्तं दोषक्षयाद्बुद्धिः ।

क्षीणदोषोऽनृतं वाक्यं न ब्रूयाद्वैतसंभवात् ॥

स्वकर्मण्यभियुक्तो यः सङ्गद्वेषविवर्जितः ।

पूजितस्तद्विधैर्नित्यमाप्तो ज्ञेयः स तादृशः” ॥

एतेषु प्रमाणेषु सर्वप्रमाणानि सिद्धानि भवन्ति । षट् प्रमाणानि जैमिनिः । अथ कानि तानि प्रमाणानि? अर्थापत्तिः—संभवः—

अभावः—प्रतिभा—ऐतिह्यम्—उपमानं—चेति षट् प्रमाणानि ।
तत्रार्थापत्तिर्द्विविधा, दृष्टा—श्रुता—च । तत्र दृष्टा, एकस्मिन्
पक्षे आत्मभावो गृहीतश्चेदन्यस्मिन्नप्यात्मभावो गृह्यत एव ।
श्रुता, यथा—दिवा देवदत्तो न भुङ्क्ते अथ च पीनो दृश्यते
अतोऽवगम्यते रात्रौ भुङ्क्ते इति । संभवो यथा—प्रस्य इत्युक्ते
चत्वारः कुडवाः संभाव्यन्ते । अभावो नाम—प्रागितरेतरात्मसर्वा-
भावलक्षणः । प्रागभावो यथा—देवदत्तः कौमार्यौवनादिषु । इतः
रेतराभावः पटे घटाभावः । अत्यन्ताभावः स्वरविहाणवन्ध्यासुतस्व-
पुष्पवदिति । सर्वाभावः प्रध्वंसाभावो दग्धपटवदिति, यथा—शुष्कधा-
न्यदर्शनादृष्टेरभावोऽवगम्यते । एवमभावोऽनेकधा । प्रतिभा यथा—

“दक्षिणेन च विन्ध्यस्य सहास्य च यदुत्तरम् ।

पृथिव्यामासमुद्रायां स प्रदेशो मनोरमः” ॥

एवमुक्ते तस्मिन् प्रदेशे शोभना गुणाः सन्तीति प्रतिभोत्पद्यते
प्रतिभा च जानतां ज्ञानमिति । ऐतिह्यं यथा—ब्रवीति लोको
यथात्र वटे यच्चिणी प्रवसतीत्येवैतिह्यम् । उपमानं—यथा—
गौरिव गवयः समुद्र इव तडागः । एतानि षट् प्रमाणानि
त्रिषु दृष्टादिष्वन्तर्भूतानि । तत्रानुमाने तावदार्थापत्तिरन्तर्भूता ।
संभवाभावप्रतिभैतिह्योपमाश्चाप्तवचने । तस्मात् त्रिष्वेव सर्वप्रमाण-
सिद्धत्वात् त्रिविधं प्रमाणमिष्टं तदाह । तेन त्रिविधेन प्रमाणेन
प्रमाणसिद्धिर्भवतीति वाक्यशेषः । प्रमेयसिद्धिः प्रमाणाद्भि ।
प्रमेयं—प्रधानं बुद्धिरहंकारः पञ्च तन्मात्राण्येकादशेन्द्रियाणि
पञ्च महाभूतानि पुरुष इति, एतानि पञ्चविंशतितत्त्वानि
व्यक्ताव्यक्ता इत्युच्यन्ते । तत्र किञ्चित् प्रत्यक्षेण साध्यं किञ्चिद-
नुमानेन किञ्चिदागमेनेति त्रिविधं प्रमाणमुक्तम् ॥ ४ ॥

तस्य किं लक्षणमेतदाह—

प्रतिविषयाध्यवसायो दृष्टं त्रिविधमनुमानमाख्यातम् ।

तल्लिङ्गलिङ्गिपूर्वकमाप्तश्रुतिराप्तवचनं तु ॥ ५ ॥

प्रतिविषयेषु श्रोत्रादीनां शब्दादिविषयेषु अध्यवसायो
दृष्टम्, प्रत्यक्षमित्यर्थः । त्रिविधमनुमानमाख्यातम्, पूर्व-
वत् शेषवत् सामान्यतोदृष्टं चेति । पूर्वमस्यास्तीति पूर्ववद्,
यथा—मेघोन्नत्या वृष्टिं साधयति पूर्वदृष्टत्वात् । शेषवद् यथा—
समुद्रोदकं जलपलं लवणमासाद्य शेषस्याप्यस्ति लवणभाव इति
सामान्यतोदृष्टम्, देशान्तरादेशान्तरं प्राप्तं दृष्टम्, गतिम-
च्चन्द्रतारकं चैववत्, यथा—चैवनामानं देशान्तरादेशान्तरं प्राप्तम-
वलोक्य गतिमानयमिति, तद्वच्चन्द्रतारकमिति, तथा—पुष्पिताम्ब-
दर्शनादन्यत्र पुष्पिता आम्ना इति सामान्यतोदृष्टेन साधयति, एतत्
सामान्यतोदृष्टम् । किञ्च तल्लिङ्गलिङ्गिपूर्वकमिति, तदनुमानं
लिङ्गपूर्वकम्, यत्र लिङ्गेन लिङ्गी अनुमीयते यथा—दण्डेन यतिः ।
लिङ्गिपूर्वकं च, यत्र लिङ्गिना लिङ्गमनुमीयते यथा—दृष्ट्वा
यतिमस्येदं त्रिदण्डमिति । आप्तश्रुतिराप्तवचनं च, आप्ता
आचार्या ब्रह्मादयः, श्रुतिर्वेदः, आप्ताश्च श्रुतिश्च आप्तश्रुतिः (१)
तदुक्तमाप्तवचनमिति; एवं त्रिविधं प्रमाणमुक्तम् ॥ ५ ॥

तत्र केन प्रमाणेन किं साध्यमुच्यते—

सामान्यतस्तु दृष्टादतीन्द्रियाणां प्रतीतिरनुमानात् ।

तस्मादपि चासिद्धं परोक्षमाप्तागमात् सिद्धम् ॥ ६ ॥

सामान्यतोदृष्टादनुमानादतीन्द्रियाणामिन्द्रियाण्यतीत्येव वतः

(१) आर्षत्वादेकवचनम्, मध्ये सद्विशदकोषो वेत्यादि ।

मानानां सिद्धिः । प्रधानपुरुषावतीन्द्रियो सामान्यतोदृष्टेना-
नुमानेन साध्येते; यस्मान्महदादि लिङ्गं त्रिगुणं, यस्येदं त्रिगुणं
कार्यं तत् प्रधानमिति; यतश्चाचेतनं चेतनमिवाभाति अतोऽन्यो-
ऽविष्ठाता पुरुष इति । व्यक्तम्, प्रत्यक्षसाध्यम् । तस्मादपि
चासिद्धं परोक्षमाप्तागमात् सिद्धम्, यथा—इन्द्रो देवराज
उत्तराः कुरवः स्वर्गोऽप्सरस इति परोक्षमाप्तवचनात् सिद्धम् ॥ ६ ॥

अत्र कश्चिदाह प्रधानं पुरुषो वा नोपलभ्यते, यच्च नोप-
लभ्यते लोके, तन्नास्ति तस्मात् तावपि न स्तः । यथा—
द्वितीयं शिरस्तृतीयो बाहुरिति । तदुच्यते—

अतिदूरात् सामीप्यादिन्द्रियघातान्मनोऽनवस्थानात् ।
सौक्ष्म्याद्व्यवधानादभिभवात् समानाभिहाराच्च ॥ ७ ॥

अत्र सतामप्यर्थानामष्टधोपलब्धिर्न भवति । तद् यथा—इह
सतामप्यर्थानामतिदूरादनुपलब्धिर्दृष्टा यथा—देशान्तरस्थानां
चैत्रमेवविष्णुमित्राणाम् । सामीप्याद् यथा—चक्षुषोऽङ्गनानुपलब्धिः ।
इन्द्रियाभिघाताद् यथा—वधिरान्वयोः शब्दरूपानुपलब्धिः । मनो-
ऽनवस्थानाद् यथा—व्यपचित्तः सम्यक्कथितमपि नावधारयति ।
सौक्ष्म्याद् यथा—धूमोष्मजलनीहारपरमाणवो गगनगता नोप-
लभ्यन्ते । व्यवधानाद् यथा—कुष्ठेन पिहितं वस्तु नोपलभ्यते ।
अभिभवाद् यथा—सूर्यतेजसाभिभूता ग्रहनचक्षुष्यतारकादयो नोप-
लभ्यन्ते । समानाभिहाराद् यथा—मुद्गराणो मुद्गः क्षिप्तः कुवलय-
यामलकमध्ये कुवलयामलके क्षिप्ते कपोतमध्ये, कपोतो नोप-
लभ्यते प्रधानद्रव्यमध्याहृतत्वात्; एवमष्टधानुपलब्धिः सताम-
र्थानामिह दृष्टा ॥ ७ ॥

एवं चास्ति, किमभ्युपगम्यते प्रधानपुरुषयोरप्येतयोर्वानुप-
लब्धिः केन हेतुना केन चोपलब्धिस्तदुच्यते—

सौक्ष्म्यात् तदनुपलब्धिर्नाभावात् कार्यतस्तदुपलब्धिः ।
महदादि तच्च कार्यं प्रकृतिविरूपं सरूपं च ॥ ८ ॥

सौक्ष्म्यात् तदनुपलब्धिः, प्रधानस्येत्यर्थः, प्रधानं सौक्ष्म्यान्नोप-
लभ्यते यथा—आकाशे धूमोष्मजलनीहारपरमाणवः सन्तोऽपि
नोपलभ्यन्ते । कथं तर्हि तदुपलब्धिः? कार्यतस्तदुपलब्धिः ।
कार्यं दृष्ट्वा कारणमनुमीयते अस्ति प्रधानं कारणं यस्येदं
कार्यम् । बुद्धिरहंकारः पञ्च तन्मात्राण्येकादशेन्द्रियाणि पञ्च
महामूतान्येव तत्कार्यम् । तच्च कार्यम्, प्रकृतिविरूपम्,
प्रकृतिः प्रधानं तस्य विरूपं प्रकृतेरसदृशम् । सरूपं च, समान-
रूपं च यथा—लोकेऽपि पितृसुख्य इव पुत्रो भवत्यतुल्यश्च ।
येन हेतुना तुल्यमतुल्यं तदुपरिष्ठाद्वक्ष्यामः ॥ ८ ॥

यदिदं महदादि कार्यं तत् किं प्रधाने सदुताहोस्विदसत्,
आचार्यविप्रतिपत्तेरयं संशयः । यतोऽत्र सांख्यदर्शने सत्
कार्यम् । बौद्धादीनामसत् कार्यम् । यदि सदसन्न भवत्यथासत्
सन्न भवतीति विप्रतिषेधस्तत्राह—

असदकरणादुपादानग्रहणात् सर्वसंभवाभावात् ।

शक्तस्य शक्यकरणात् कारणभावाच्च सत् कार्यम् ॥ ९ ॥

असदकरणात्, न सदसदसतोऽकरणं तस्मात् सत् कार्यम्,
इह लोकेऽसत्करणं नास्ति यथा—सिकताभ्यस्तैलोत्पत्तिः,
तस्मात् सतः करणादस्ति प्रागुत्पत्तिः प्रधानं व्यक्तम्, अतः
सत् कार्यम् । किंचान्यत्, उपादानग्रहणात्, उपादानं

कारणं तस्य ग्रहणात्, इह लोके यो येनार्थी स तदुपादान-
ग्रहणं करोति दध्यर्धी क्षीरस्य न तु जलस्य, तस्मात् सत्
कार्यम् । इतश्च, सर्वसंभवाभावात्, सर्वस्य सर्वत्र संभवो
नास्ति यथा—सुवर्णस्य रजतादौ दणपांशुसिकतासु, तस्मात्
सर्वसंभवाभावात् सत् कार्यम् । इतश्च, शक्तस्य शक्यकरणात्,
इह कुलालः शक्तो मृदण्डचकवीवररज्जुनीरादिकरणोपकरणं
वा शक्यमेव घटं मृत्पिण्डादुत्पादयति, तस्मात् सत् कार्यम् ।
इतश्च, कारणभावाच्च सत् कार्यम्, कारणं यत्तच्चणं तत्तच्चणमेव
कार्यमपि यथा—यवेभ्यो यवा व्रीहिभ्यो व्रीहयः, यदाऽसत् कार्यं
स्यात् ततः कोद्रवेभ्यः शालयः स्युर्न च सन्तीति, तस्मात्
सत् कार्यम्; एवं पञ्चभिर्हेतुभिः प्रधाने महदादि लिङ्ग-
मस्ति, तस्मात् सत् उत्पत्तिर्नासत् इति ॥ ८ ॥

प्रकृतिविरूपं सरूपं च यदुक्तं तत् कथमित्युच्यते—

हेतुमदनित्यमव्यापि सक्रियमनेकमाश्रितं लिङ्गम् ।

सावयवं परतन्त्रं व्यक्तं विपरीतमव्यक्तम् ॥ १० ॥

व्यक्तं महदादि कार्यं, हेतुमदिति, हेतुरस्यास्ति हेतु-
मत्, उपादानं हेतुः कारणं निमित्तमिति पर्यायाः ।
व्यक्तस्य प्रधानं हेतुरस्ति; अतो हेतुमद्व्यक्तं भूतपर्यन्तम्,
हेतुमदुद्भूतत्वं प्रधानेन, हेतुमानहंकारो बुद्ध्या, पञ्च तन्मा-
त्राण्येकादशेन्द्रियाणि हेतुमन्त्यहङ्कारेण, आकाशं शब्दतन्मात्रेण
हेतुमत्, वायुः स्पर्शतन्मात्रेण हेतुमान्, तेजो रूपतन्मात्रेण
हेतुमत्; आपो रसतन्मात्रेण हेतुमन्त्यः, पृथिवी गन्धतन्मात्रेण
हेतुमती; एवं भूतपर्यन्तं व्यक्तं हेतुमत् । किंचान्यत्,

अनित्यम्, यस्मादन्यस्मादुत्पद्यते, यथा—मृत्पिण्डादुत्पद्यते
घटः स चानित्यः । किञ्च अव्यापि, असर्वगमित्यर्थः, यथा—
प्रधानपुरुषौ सर्वगती नैवं व्यक्तम् । किंचान्यत्, सक्रियम्,
संसारकाले संसरति, त्रयोदशविधेन करणेन संयुक्तं सूक्ष्मं
शरीरमाश्रित्य संसरति, तस्मात् सक्रियम् । किंचान्यत्,
अनेकम्, बुद्धिरहङ्कारः पञ्च तन्मात्राण्येकादशेन्द्रियाणि पञ्च
महाभूतानि चेति । किंचान्यत्, आश्रितम्, स्वकारणमाश्रयते,
प्रधानाश्रिता बुद्धिः, बुद्धिमाश्रितोऽहंकारः, अहंकाराश्रितान्येका-
दशेन्द्रियाणि पञ्च तन्मात्राणि च, पञ्चतन्मात्राश्रितानि पञ्च
महाभूतानीति । किञ्च, लिङ्गम्, लययुक्तम्, लयकाले पञ्च
महाभूतानि तन्मात्रेषु लीयन्ते तान्येकादशेन्द्रियैः सहाहंकारे
स च बुद्धौ सा च प्रधाने लयं यातीति । तथा सावयवम्,
अवयवाः शब्दस्पर्शरसरूपगन्धाः, तैः सह । किञ्च, परतन्त्रम्,
नात्मनः प्रभवति, यथा—प्रधानतन्त्रा बुद्धिः, बुद्धितन्त्रोऽहंकारः,
अहंकारतन्त्राणि तन्मात्राणीन्द्रियाणि च, तन्मात्रतन्त्राणि पञ्च
महाभूतानि च । एवं परतन्त्रं परायत्तं व्याख्यातं व्यक्तम् ।
अथोऽव्यक्तं व्याख्यास्यामः—विपरीतमव्यक्तम् । एतैरेव गुणै-
र्यथोक्तैर्विपरीतमव्यक्तम्, हेतुमद्व्यक्तमुक्तम् । न हि प्रधानात्
परं किञ्चिदस्ति, यतः प्रधानस्यानुत्पत्तिः; *तस्मादहेतुमद-
व्यक्तम् । तथाऽनित्यं च व्यक्तम्, नित्यमव्यक्तमनुत्पाद्यत्वात्;
न हि भूतानीव कुतश्चिदुत्पद्यत इत्यव्यक्तं प्रधानम् । किंचा-
व्यापि व्यक्तम्, व्यापि प्रधानं सर्वगतत्वात् । सक्रियं व्यक्त-
मक्रियमव्यक्तं सर्वगतत्वादेव । तथाऽनेकं व्यक्तमेकं प्रधानं
कारणत्वात्, त्रयाणां लोकानां प्रधानमेकं कारणम्; तस्मा-

देकं प्रधानम् । तथाऽऽश्रितं व्यक्तमनाश्रितमव्यक्तमकार्यत्वात्,
न हि प्रधानात् किंचिदस्ति परं यस्य प्रधानं कार्यं स्यात् ।
तथा व्यक्तं लिङ्गम्, अलिङ्गमव्यक्तं नित्यत्वात्, महदादि
लिङ्गं प्रलयकाले परस्परं प्रलीयते नैवं प्रधानम्; तस्मादलिङ्गं
प्रधानम् । तथा सावयवं व्यक्तम्, निरवयवमव्यक्तं न हि
शब्दस्पर्शरसरूपगन्धाः प्रधाने सन्ति । तथा परतन्त्रं व्यक्तम्,
स्वतन्त्रमव्यक्तं प्रभवत्यात्मनः ॥ १० ॥

एवं व्यक्ताव्यक्तयोर्वैधर्म्यमुक्तं साधर्म्यमुच्यते यदुक्तं सरूपं च—
त्रिगुणमविवेकि विषयः सामान्यमचेतनं प्रसवधर्मि ।
व्यक्तं तथा प्रधानं तद्विपरीतस्तथा च पुमान् ॥ ११ ॥

त्रिगुणं व्यक्तं सत्त्वरजस्तमांसि त्रयो गुणा यस्येति ।
अविवेकि व्यक्तं न विवेकोऽस्यास्तीति, इदं व्यक्तमिमे गुणा
इति न विवेकं कर्तुं याति, अयं गौरयमश्व इति यथा,
ये गुणास्तद्व्यक्तं यद् व्यक्तं ते च गुणा इति । तथा विषयो
व्यक्तम्, भोग्यमित्यर्थः, सर्वपुरुषाणां विषयभूतत्वात् । तथा
सामान्यं व्यक्तम्, मूल्यदासीवत् सर्वसाधारणत्वात् ।
अचेतनं व्यक्तम्, सुखदुःखमोहान् न चेतयतीत्यर्थः । तथा
प्रसवधर्मि व्यक्तम्, तत् यथा—बुद्धेरहंकारः प्रसूयते तस्मात् पञ्च
तन्मात्राणि एकादशेन्द्रियाणि च प्रसूयन्ते तन्मात्रेभ्यः पञ्च
महाभूतानि; एवमेति व्यक्तधर्माः प्रसवधर्मास्ता उक्ताः, एवमेभि-
रव्यक्तं सरूपम्; यथा—व्यक्तं तथा प्रधानमिति । तत्र
त्रिगुणं व्यक्तमव्यक्तमपि त्रिगुणं यस्यैतन्महदादिकार्यं त्रिगुणम्, इह
यदात्मकं कारणं तदात्मकं कार्यमिति, यथा—कृष्णतन्तुकृतः
कृष्ण एव पटो भवति । तथाऽविवेकि व्यक्तम्, प्रधानमपि

गुणैर्न भिद्यते, अन्ये गुणा अन्यत् प्रधानमेवं विवेक्तुं न याति
तदविवेकि प्रधानम् । तथा विषयो व्यक्तं, प्रधानमपि सर्वपुरुष-
विषयभूतत्वाद्विषय इति । तथा सामान्यं व्यक्तं प्रधानमपि, सर्व-
साधारणत्वात् । तथाऽचेतनं व्यक्तं प्रधानमपि सुखदुःखमोहान्
न चेतयतीति, कथमनुमीयते,—इह अचेतनान्मद्यत्पिच्छा-
दचेतनो घट उत्पद्यते । तथा प्रसवधर्मि व्यक्तं प्रधानमपि
प्रसवधर्मि; यतः प्रधानाद् बुद्धिरुत्पद्यते । एवं प्रधानमपि
व्याख्यातम् । इदानीं तद्विपरीतस्तथा च पुमानित्येतद्व्याख्या-
यते । तद्विपरीतस्तथा व्यक्ताव्यक्ताभ्यां विपरीतः पुमान्,
तद्यथा त्रिगुणं व्यक्तमव्यक्तं च, अगुणः पुरुषः । अविवेकि
व्यक्तमव्यक्तं च, विवेकी पुरुषः । तथा विषयो व्यक्तमव्यक्तं
च, अविषयः पुरुषः । तथा सामान्यं व्यक्तमव्यक्तं च,
असामान्यः पुरुषः । अचेतनं व्यक्तमव्यक्तं च, चेतनः पुरुषः,
सुखदुःखमोहांचेतयति संजानीते तस्माच्चेतनः पुरुष इति ।
प्रसवधर्मि व्यक्तं प्रधानं च, अप्रसवधर्मी पुरुषः, न हि
किंचित् पुरुषात् प्रसूयते; तस्मादुक्तं तद्विपरीतः पुमा-
निति । तदुक्तं—तथा च पुमानिति, तत् पूर्वस्यामा-
र्यायां प्रधानमहेतुमद्यथा व्याख्यातं तथा च पुमान्, तद्यथा—
हेतुमदनित्यमित्यादि व्यक्तं तद्विपरीतमव्यक्तम्; तत्र हेतुम-
द्व्यक्तमहेतुमत् प्रधानम्, तथा च पुमानहेतुमान्, अनुत्पा-
द्यत्वात् । अनित्यं व्यक्तं नित्यं प्रधानम्, तथा च नित्यः
पुमान् । अव्यापि व्यक्तं व्यापि प्रधानम्; तथा च व्यापी
पुमान्, सर्वगतत्वात् । सक्रियं व्यक्तमक्रियं प्रधानम्, तथा
च पुमानक्रियः, सर्वगतत्वादेव । अनेकं व्यक्तमेकमव्यक्तम्,

तथा च पुमानप्येकः (१) । आश्रितं व्यक्तमनाश्रितमव्यक्तम्,
तथा च पुमाननाश्रितः । लिङ्गं व्यक्तमलिङ्गं प्रधानम्, तथा
च पुमानप्यलिङ्गः, न कचिल्लीयत इति । सावयवं व्यक्तं निर-
वयवमव्यक्तम्, तथा च पुमान् निरवयवः, न हि पुरुषे
शब्दादयोऽवयवाः सन्ति । किंच परतन्त्रं व्यक्तं स्वतन्त्रमव्य-
क्तम्, तथा च पुमानपि स्वतन्त्रः, आत्मनः प्रभवतीत्यर्थः ॥ ११ ॥

एवमेतदव्यक्तपुरुषयोः साधर्म्यं व्याख्यातं पूर्वस्यामार्यायाम् ।
व्यक्तप्रधानयोः साधर्म्यं पुरुषस्य वैधर्म्यं च त्रिगुणमविवेकीत्या-
दिप्रकृतार्यायां व्याख्यातम् । तत्र यदुक्तं त्रिगुणमिति व्यक्तमव्यक्तं
च तत् के ते गुणा इति तत्स्वरूपप्रतिपादनायेदमाह—

प्रीत्यप्रीतिविषादात्मकाः प्रकाशप्रवृत्तिनियमार्थाः ।

अन्योन्याभिभवाश्रयजननमिथुनवृत्तयश्च गुणाः ॥ १२ ॥

प्रीत्यात्मका अप्रीत्यात्मका विषादात्मकाश्च, गुणाः
सत्त्वरजस्तमांसीत्यर्थः । तत्र प्रीत्यात्मकं सत्त्वम्, प्रीतिः सुखं
तदात्मकमिति । अप्रीत्यात्मकं रजः, अप्रीतिर्दुःखम् । विषा-
दात्मकं तमः, विषादो मोहः । तथा प्रकाशप्रवृत्तिनिय-
मार्थाः । अर्थशब्दः सामर्थ्यवाची, प्रकाशार्थं सत्त्वम्, प्रका-
शसमर्थमित्यर्थः । प्रवृत्त्यर्थं रजः । नियमार्थं तमः, स्थिती
समर्थमित्यर्थः । प्रकाशक्रियास्थितिशीला गुणा इति । तथा-
ऽन्योन्याभिभवाश्रयजननमिथुनवृत्तयश्च । अन्योन्याभिभवा
अन्योन्याश्रया अन्योन्यजनना अन्योन्यमिथुना अन्योन्यवृत्तयश्च
ते तथोक्ताः । अन्योन्याभिभवा इति, अन्योन्यं परस्परम-
भिभवन्तीति, प्रीत्यप्रीत्यादिभिर्धर्मैराविर्भवन्ति, यथा—यदा

(१) एकरूप इत्यर्थः ।

सत्त्वंसुल्लङ्घ्यं भवति तदा रजस्तमसी अभिभूय स्वगुणेन प्रीति-
प्रकाशात्मनाऽवतिष्ठते, यदा रजस्तदा सत्त्वतमसी अप्रीति-
प्रवृत्त्यात्मना धर्मेण, यदा तमस्तदा सत्त्वरजसी विषादस्थि-
त्यात्मकेनेति । तथाऽन्योन्याश्रयाश्च त्र्यणुवदगुणाः । अन्यो-
न्यजननाः, यथा—मृत्पिण्डो घटं जनयति । तथा अन्योन्य-
मिथुनाश्च, यथा—स्त्रीपुंसावन्योन्यमिथुनौ तथा गुणाः ।
उक्तं च—

“रजसो मिथुनं सत्त्वं सत्त्वस्य मिथुनं रजः ।

उभयोः सत्त्वरजसोर्मिथुनं तम उच्यते” ॥

परस्परसहाया इत्यर्थः । अन्योन्यवृत्तयश्च परस्परं
वर्तन्ते, “गुणा गुणेषु वर्तन्ते” इति वचनात्, यथा—सुरूपा
सुशीला स्त्री सर्वसुखहेतुः सपत्नीनां सैव दुःखहेतुः सैव
रागिणां मोहं जनयति, एवं सत्त्वं रजस्तमसोर्वृत्तिहेतुः,
यथा—राजा सदीयुक्तः प्रजापालने दुष्टनिग्रहे शिष्टानां
सुखमुत्पादयति दुष्टानां दुःखं मोहं च, एवं रजः सत्त्व-
तमसोर्वृत्तिं जनयति । तथा तमः स्वरूपेणावरणात्मकेन
सत्त्वरजसोर्वृत्तिं जनयति, यथा—मेघाः खमावृत्य जगतः
सुखमुत्पादयन्ति ते वृष्ट्या कर्षकाणां कर्षणोद्योगं जनयन्ति
विरहिणां मोहम्; एवमन्योन्यवृत्तयो गुणाः ॥ १२ ॥

किंचान्यत्—

सत्त्वं लघु प्रकाशकमिष्टमुपष्टम्भकं चलं च रजः ।

गुरु वरणकमेव (१) तमः प्रदीपवच्चार्थतो वृत्तिः (२) ॥ १३ ॥

(१) एवकारो भिन्नक्रमः प्रत्येकं संबध्यते, सत्त्वमेव रज एव तम एवेति ।

(२) पुरुषार्थत इति यावत्, तथा च वक्ष्यति पुरुषार्थ एव हेतुर्न केनचित्
कार्यते करणमिति ।

सत्त्वं, लघु प्रकाशकं च, यदा सत्त्वमुल्लटं भवति तदा लघुन्यङ्गानि बुद्धिप्रकाशश्च प्रसन्नतेन्द्रियाणां भवति । उपष्टम्भकं चलं च रजः, उपष्टभातीत्युपष्टम्भकमुद्योतकं यथा—वृषो वृषदर्शने उल्लटमुपष्टम्भं करोति, एवं रजोवृत्तिः, तथा रजश्च चलं दृष्टम्, रजोवृत्तिश्चलचित्तो भवति । गुरु वरणकमेव तमः, यदा तम उल्लटं भवति तदा गुरुण्यङ्गान्यावृतानीन्द्रियाणि भवन्ति स्वार्थासमर्थानि । अत्राह—यदि गुणाः परस्परं विरुद्धाः स्वमतेनैव कमर्थं निष्पादयन्ति, तर्हि कथम्? प्रदीपवच्चार्थतो वृत्तिः, प्रदीपेन तुल्यं प्रदीपवत्, अर्थतः साधना वृत्तिरिष्टा, यथा—प्रदीपः परस्परविरुद्धतैलान्निवर्तिसंयोगादर्थप्रकाशान् जनयति; एवं सत्त्व-रजस्तमांसि परस्परं विरुद्धान्यर्थं निष्पादयन्ति ॥ १३ ॥

अन्तरप्रश्नो भवति त्रिगुणमविवेकिविषय इत्यादिना प्रधानं व्यक्तं च व्याख्यातम्, तत्र प्रधानमुपलभ्यमानं महदादि च त्रिगुणमविवेक्यादीति च कथमवगम्यते? तत्राह—

अविवेक्यादिः (१) सिद्धस्त्वैगुण्यात् तद्विपर्ययाभावात् ।
कारणगुणात्मकत्वात् कार्यस्याव्यक्तमपि सिद्धम् ॥ १४ ॥

योऽयमविवेक्यादिर्गुणः स त्रैगुण्यान्महदादौ व्यक्ते नायं सिध्यति । अत्रोच्यते—तद्विपर्ययाभावात्, तस्य विपर्ययस्तद्विपर्ययस्तस्याभावस्तद्विपर्ययाभावः, तस्मात् सिद्धमव्यक्तम्, यथा—यत्रैव तन्तवस्तत्रैव पटः, अन्ये तन्तवोऽन्यः पटो न, कुतः, तद्विपर्ययाभावात्, एवं व्यक्ताव्यक्तसंपन्नो भवति, दूरं प्रधानमासन्नं व्यक्तम्, यो व्यक्तं पश्यति स प्रधानमपि पश्यति

(१) अविवेकित्वादेकम् ।

तद्विपर्ययाभावात् । इतश्चाव्यक्तं सिद्धं कारणगुणात्मकत्वात् कार्यस्य, लोके यदात्मकं कारणं तदात्मकं कार्यमपि यथा—कृष्णेभ्यस्तन्तुभ्यः कृष्ण एव पेटो भवति, एवं महदादि लिङ्गमविवेकि विषयः सामान्यमचेतनं प्रसवधर्मि, यदात्मकं लिङ्गं तदात्मकमव्यक्तमपि सिद्धम् ॥ १४ ॥

त्रैगुण्यादविवेक्यादिव्यक्ते सिद्धस्तद्विपर्ययाभावात्, एवं कारणगुणात्मकत्वात् कार्यस्याव्यक्तमपि सिद्धमित्येतन्मिथ्या, लोके यत्रोपलभ्यते तन्नास्ति, इति न वाच्यम्, प्रतोऽपि पाषाणगन्धादेरनुपलब्धात्, एवं प्रधानमप्यस्ति किंतु नोपलभ्यते तदाह—

भेदानां परिमाणात् (१) समन्वयात् (२) शक्तितः प्रवृत्तेश्च ।
कारणकार्यविभागादविभागाद्वैश्वरूप्यस्य ॥ १५ ॥

कारणमस्त्यव्यक्तमिति क्रियाकारकसंबन्धः । भेदानां परिमाणात्, लोके यत्र कर्तास्ति तस्य परिमाणं दृष्टं यथा कुलालः, परिमितैर्मृत्पिण्डैः परिमितानेव घटान् करोति, एवं महदपि महदादि लिङ्गं परिमितं भेदतः, प्रधानकार्यमेका बुद्धिरेकोऽहंकारः पञ्च तन्मात्राण्येकादशेन्द्रियाणि पञ्च

(१) अत्रेदमनुमानं विवादाध्यासिता भेदा अव्यक्तकारणवन्तः परिमितत्वात् घटादिवदिति, घटादयो हि परिमिता मृदाशव्यक्तकारणका दृष्टाः, उक्तमेतदथा कार्यस्याव्यक्तावस्था कारणमेवेति, यन्महतः कारणं तत् परमाव्यक्तं ततः परतराव्यक्तकल्पनायां प्रमाणाभावात् ।

(२) इतश्च विवादाध्यासिता भेदा अव्यक्तकारणवन्तः समन्वयात्, भिन्नानां सत्त्वपता समन्वयः, सुखदुःखमोहसमन्वितो हि बुद्ध्यादयोऽध्यवसायादिकक्षाः प्रतीयन्ते, यानि च यद्गुणं समनुगतानि तानि तत्स्वभावव्यक्तकारणकानि, यथा मृद्धेर्मृत्पिण्डं समनुगता घटमुकुटादयो मृद्धेर्मृत्पिण्डाव्यक्तकारणका दृष्टा इति ।

महाभूतानीत्येवं भेदानां परिमाणादस्ति प्रधानं कारणं यद् व्यक्तं परिमितमुत्पादयति, यदि प्रधानं न स्यात् तदा निष्परिमाणमिदं व्यक्तमपि न स्यात्, परिमाणाच्च भेदानामस्ति प्रधानं यस्माद्व्यक्तमुत्पन्नम् । तथा समन्वयात्, इह लोके प्रसिद्धिर्दृष्टा यथा—व्रतधारिणं बटुं दृष्ट्वा समन्वयति नूनमस्य पितरौ ब्राह्मणाविति, एवमिदं त्रिगुणं महदादि लिङ्गं दृष्ट्वा साधयामोऽस्य यत् कारणं भविष्यतीति, अतः समन्वयादस्ति प्रधानम् । तथा शक्तितः प्रवृत्तेश्च, इह यो यस्मिन् शक्तः स तस्मिन्नेवार्थे प्रवर्तते यथा—कुलालो घटस्य करणे समर्थो घटमेव करोति न पटं रथं वा । तथा अस्ति प्रधानं कारणम्, कुतः? कारणकार्यविभागान्, करोतीति कारणम्, क्रियत इति कार्यम्, कारणस्य कार्यस्य च विभागो यथा—घटो दधिमधूदकपयसां धारणे समर्थो न तत्कारणं सृत्पिण्डः, सृत्पिण्डो वा घटं निष्पादयति न चैवं घटो सृत्पिण्डम्,—एवं महदादि लिङ्गं दृष्ट्वाऽनुमीयते, अस्ति विभक्तं तत् कारणं यस्य विभाग इदं व्यक्तमिति । इतश्च, अविभागाद्वैश्वरूपस्य, विश्वं जगत्, रूपं व्यक्तिः, विश्वरूपस्य भावो वैश्वरूप्यम्, तस्याविभागादस्ति प्रधानम्, यस्मात् त्रैलोक्यस्य पञ्चानां पृथिव्यादीनां महाभूतानां परस्परं विभागो नास्ति महाभूतेश्चन्तर्भूतास्तयो लोका इति, पृथिव्यापस्तेजो वायुराकाशमित्येतानि पञ्च महाभूतानि प्रलयकाले सृष्टि-क्रमेणैवाविभागं यान्ति तन्मात्रेषु परिणामिषु, तन्मात्रा-ण्येकादशेन्द्रियाणि चाहंकारे, अहंकारो बुद्धौ, बुद्धिः प्रधाने, एवं त्रयो लोकाः प्रलयकाले प्रकृतावविभागं गच्छन्ति, तस्मादवि-भागात् क्षीरदधिवद्व्यक्ताव्यक्तयोरस्य व्यक्तं कारणम् ॥ १५ ॥

कारणमस्य व्यक्तं प्रवर्तते त्रिगुणतः समुदयाच्च । परिणामतः सलिलवत् प्रतिप्रतिगुणाश्रयविशेषात् ॥ १६ ॥
अतश्चाव्यक्तं प्रख्यातं कारणमस्ति यस्मान्महदादि लिङ्गं प्रवर्तते । त्रिगुणतः—त्रिगुणात्, सत्त्वरजस्तमांसि गुणा यस्मिन्-स्तत् त्रिगुणम्, तत् किमुक्तं भवति, सत्त्वरजस्तमसां साम्यावस्था प्रधानम् । तथा समुदयात् यथा—गङ्गास्रोतांसि त्रीणि रुद्रमूर्धनि पतितान्येकं स्रोतो जनयन्ति; एवं त्रिगुणमव्यक्त-मेकं व्यक्तं जनयति यथा—वा तन्तवः समुदिताः पटं जन-यन्ति, एवमव्यक्तं गुणसमुदयान्महदादि जनयतीति त्रिगुणतः समुदयाच्च व्यक्तं जगत् प्रवर्तते । यस्मादेकस्मात् प्रधानाद्व्यक्तं तस्मादेकरूपेण भावितव्यम्, नैष दोषः, परिणामतः सलिल-वत् प्रतिप्रतिगुणाश्रयविशेषात्, एकस्मात् प्रधानात् त्रयो लोकाः समुत्पन्नास्तुल्यभावा न भवन्ति, देवाः सुखेन युक्ता मनुष्या दुःखेन तिर्यञ्चो मोहेन, एकस्मात् प्रधानात् प्रवृत्तं व्यक्तं प्रतिप्रतिगुणाश्रयविशेषात् परिणामतः सलिलवद्वति, प्रति-प्रतीति वीष्णा, गुणानामाश्रयो गुणाश्रयस्तद्विशेषस्तं गुणाश्रय-विशेषं प्रतिनिधाय प्रतिप्रतिगुणाश्रयविशेषं परिणामात् प्रवर्तते व्यक्तम्, यथा—आकाशादेकरसं सलिलं पतितं नानारूपात् संश्लेषाद्विच्यते तत्तदसान्तरैः, एवमेकस्मात् प्रधानात् प्रवृत्ता-स्तयो लोका नैकस्वभावा भवन्ति, देवेषु सत्त्वमुत्कटं रजस्त-मसी उदासीने तेन तेऽत्यन्तसुखिनः, मनुष्येषु रज उत्कटं भवति सत्त्वतमसी उदासीने तेन तेऽत्यन्तदुःखिनः, तिर्यञ्चु-तम उत्कटं भवति सत्त्वरजसी उदासीने तेन तेऽत्यन्त-मूढाः ॥ १६ ॥

एवमार्याद्वयेन प्रधानस्यास्तित्वमवगम्यते, इतश्चोत्तरं पुरुषा-
स्तित्वप्रतिपादनार्थमाह—

संघातपरार्थत्वात् त्रिगुणादिविपर्ययादधिष्ठानात् ।

पुरुषोऽस्ति भोक्तृभावात् कैवल्यार्थं प्रवृत्तेश्च ॥ १७ ॥

यदुक्तं व्यक्ताव्यक्तविज्ञानाभ्योऽपि प्राप्यत इति, तत्र व्यक्ता-
दनन्तरमव्यक्तं पञ्चभिः कारणैरधिगतं व्यक्तवत्, पुरुषोऽपि
सूक्ष्मस्तस्याधुनानुमितास्तित्वं प्रतिक्रियते । अस्ति पुरुषः
कस्मात्? संघातपरार्थत्वात् । योऽयं महदादिसंघातः स पुरुषार्थं
इत्यनुमीयते, अचेतनत्वात् पर्यङ्कवत्, यथा—पर्यङ्कः प्रत्येकं
गात्रोत्पलकपादपीठतूलीप्रच्छादनपटोपधानसंघातः परार्थो, न
हि स्वार्थः, पर्यङ्कस्य न हि किञ्चिदपि गात्रोत्पलाद्यवयवानां
परस्परं कृत्यमस्ति, अतोऽवगम्यतेऽस्ति पुरुषो यः पर्यङ्के शेते
यस्यार्थं पर्यङ्कस्तत् परार्थम्, इदं शरीरं पञ्चानां महाभूतानां
संघातो वर्तते, अस्ति पुरुषो यस्येदं भोग्यं शरीरं भोग्यमह-
दादिसंघातरूपं समुत्पन्नमिति । इतश्चात्माऽस्ति त्रिगुणादि-
विपर्ययात्, यदुक्तं पूर्वस्यामार्यायां त्रिगुणमविवेकि विषय
इत्यादि, तस्माद्विपर्ययात्, येनोक्तं तद्विपरीतस्तथा च पुमान् ।
अधिष्ठानात्, यथा—इह लङ्घनप्लवनधावनसमर्थैरश्वैर्युक्तो रथः
सारथिनाऽधिष्ठितः प्रवर्तते तथात्माऽधिष्ठानाच्छरीरमिति, तथा
चोक्तं—षष्ठितन्त्रे “पुरुषाधिष्ठितं प्रधानं प्रवर्तते” । अतोऽस्यात्मा,
भोक्तृभावात्, यथा—मधुराम्ललवणकटुतिक्तकषायषड्रसोपहृंहि-
तस्य संयुक्तस्यान्नस्य साध्यते, एवं महदादिलिङ्गस्य भोक्तृत्वाभा-
वादस्ति स आत्मा यस्येदं भोग्यं शरीरमिति । इतश्च, कैवल्यार्थं
प्रवृत्तेश्च, केवलस्य भावः कैवल्यं तन्निमित्तं या च प्रवृत्तिस्तस्याः

स्वकैवल्यार्थं प्रवृत्तेः सकाशादनुमीयते, अस्यात्मेति, यतः
सर्वो विद्वानविदांश्च संसारसंतानञ्चयमिच्छति । एवमेभिर्हेतु-
भिरस्यात्मा शरीराद्व्यतिरिक्तः ॥ १७ ॥

अथ स किमेकः सर्वशरीरेऽधिष्ठाता मणिरसनात्मकसूत्रवत्
आहोस्त्रिद्वय आत्मानः प्रतिशरीरमधिष्ठातार इत्यत्रोच्यते—
जन्ममरणकरणानां प्रतिनियमादयुगपत् प्रवृत्तेश्च ।

पुरुषबहुत्वं सिद्धं त्रैगुण्यविपर्ययाच्चैव ॥ १८ ॥

जन्म च मरणं च करणानि च जन्ममरणकरणानि
तेषां प्रतिनियमात्, प्रत्येकनियमादित्यर्थः । यद्येक एवात्मा
स्यात् तत एकस्य जन्मनि सर्वे एव जायेरन्, एकस्य मरणे सर्वेऽपि
म्रियेरन्, एकस्य करणवैकल्ये बाधिर्यान्त्यत्वमूकत्वकुणित्वखञ्जत्वल-
क्षणे सर्वेऽपि बधिरान्मूककुणित्वाः स्युः, न चैवं भवति, तस्मा-
ज्जन्ममरणकरणानां प्रतिनियमात् पुरुषबहुत्वं सिद्धम् । इतश्च,
अयुगपत् प्रवृत्तेश्च, युगपदेककालम्, न युगपदयुगपत् प्रवर्तनम्,
यस्मादयुगपद्वर्मादिषु प्रवृत्तिर्दृश्यते, एके धर्मे प्रवृत्ता अन्येऽधर्मे
वैराग्येऽन्ये ज्ञानेऽन्ये प्रवृत्ताः, तस्मादयुगपत् प्रवृत्तेश्च बहुव
इति सिद्धम् । किञ्चान्यत्, त्रैगुण्यविपर्ययाच्चैव, त्रिगुणभावे-
विपर्ययाच्च पुरुषबहुत्वं सिद्धम्, यथा—सामान्ये जन्मनि एकः
सात्त्विकः सुखी, अन्यो राजसो दुःखी, अन्यस्तामसो मोह-
वान्, एवं त्रैगुण्यविपर्ययाद्बहुत्वं सिद्धमिति ॥ १८ ॥

अकर्ता पुरुष इत्येतदुच्यते—

तस्माच्च विपर्यासात् सिद्धं साक्षित्वमस्य पुरुषस्य ।

कैवल्यं माध्यस्थ्यं द्रष्टृत्वमकर्तृभावश्च ॥ १९ ॥

तस्माच्च विपर्यासात्, तस्माच्च यथोक्तत्रैगुण्यविपर्यासाद्विप-

ययान्निर्गुणः पुरुषो विवेकी भोक्त्यादिगुणानां पुरुषस्य यो
विपर्यासः उक्तस्तस्मात्, सत्त्वरजस्तमःसु कर्तृभूतेषु साक्षित्वं
सिद्धं पुरुषस्येति, योऽयमधिकृतो बहुलं प्रति । गुणा एव
कर्तारः प्रवर्तन्ते, साक्षी न प्रवर्तते नापि निवर्तत एव ।
किञ्चान्यत्, कैवल्यं केवलभावः, कैवल्यमन्यत्वमित्यर्थः, त्रिगु-
णेभ्यः कैवल्योऽन्यः । माध्यस्थ्यं मध्यस्थभावः, परिव्राजक-
वन्मध्यस्थः पुरुषः, यथा—कश्चित् परिव्राजको ग्रामीणेषु कर्ष-
णार्थेषु प्रवृत्तेषु केवलो मध्यस्थः, पुरुषोऽप्येवं गुणेषु प्रवर्तमा-
नेषु न प्रवर्तते, तस्माद्द्रष्टृत्वमकर्तृभावश्च, यस्मान्मध्यस्थस्त-
स्माद्द्रष्टा तस्मादकर्ता पुरुषस्तेषां कर्मणामिति सत्त्वरजस्तमांसि
त्रयो गुणाः कर्मकर्तृभावेन प्रवर्तन्ते न पुरुषः, एवं पुरुषस्या-
स्तित्वं च सिद्धम् ॥ १८ ॥

यस्मादकर्ता पुरुषस्तत् कथमध्यवसायं करोति धर्मं करि-
ष्याम्यधर्मं न करिष्यामीत्यतः कर्ता भवति, न च कर्ता पुरुष
एवमुभयथा दोषः स्यादित्यत उच्यते—

तस्मात् तत्संयोगादचेतनं चेतनावदिव लिङ्गम् ।

गुणकर्तृत्वेऽपि तथा कर्तेव भवत्युदासीनः ॥ २० ॥

इह पुरुषचेतनावान् तेन चेतनावभाससंयुक्तं महदादि
लिङ्गं चेतनावदिव भवति, यथा—लोके घटः शीतसंयुक्तः
शीतः, उष्णसंयुक्त उष्णः, एवं महदादि लिङ्गं तस्य संयोगान्
पुरुषसंयोगाच्चेतनावदिव भवति । तस्माद् गुणा अध्यवसायं कुर्वन्ति
न पुरुषः । यद्यपि लोके पुरुषः कर्ता गन्तेत्यादि प्रयुज्यते तथाप्य-
कर्ता पुरुषः । कथम् ? गुणकर्तृत्वेऽपि तथा कर्तेव भवत्युदासीनः,
गुणानां कर्तृत्वे सति उदासीनोऽपि पुरुषः कर्तेव भवति, न कर्ता ।

अत्र दृष्टान्तो भवति, यथा—अचोरश्चौरैः सह गृहीतश्चौर
इत्यवगम्यते, एवं त्रयो गुणाः कर्तारः, तैः संयुक्तः पुरुषो-
ऽकर्ताऽपि कर्ता भवति कर्तृसंयोगात् । एवं व्यक्ताव्यक्तज्ञानां
विभागो विख्यातः, यद्विभागम्बोध्यप्राप्तिरिति ॥ २० ॥

अथैतयोः प्रधानपुरुषयोः किं हेतुः संघात उच्यते—

पुरुषस्य दर्शनार्थं कैवल्यार्थं तथा प्रधानस्य ।

पङ्गुवन्धवदुभयोरपि संयोगस्तत्कृतः सर्गः ॥ २१ ॥

पुरुषस्य प्रधानेन सह संयोगो दर्शनार्थम्, प्रकृतिं
महदादिकार्यं भूतपर्यन्तं पुरुषः पश्यति, एतदर्थम्, प्रधा-
नस्यापि पुरुषेण संयोगः कैवल्यार्थम्, स च संयोगः पङ्गुव-
न्धवदुभयोरपि द्रष्टव्यः, यथा—एकः पङ्गुरेकश्चान्ध एतौ द्वावपि
गच्छन्तौ महता सामर्थ्येनाटव्यां सार्थस्य स्तेनकृतादुपप्रवात्
स्वबन्धुपरित्यक्तौ दैवादितश्चेतश्च चेरतुः, स्वगत्या च तौ संयोग-
मुपयातौ पुनस्तयोः स्ववचसोर्विश्वस्तत्वेन संयोगो गमनार्थं
दर्शनार्थं च भवति, अन्धेन पङ्गुः स्तब्धमारोपितः, एवं शरी-
रारूढपङ्गुदर्शितेन मार्गेणान्धो याति पङ्गुश्चान्धस्तत्वारूढः,
एवं पुरुषे दर्शनशक्तिरस्ति पङ्गुवन्न क्रिया, प्रधाने क्रिया-
शक्तिरस्यन्धवन्न दर्शनशक्तिः । यथावानयोः पङ्गुवन्धयोः
कृतार्थयोर्विभागो भविष्यतीप्सितस्थानप्राप्तयोः, एवं प्रधानमपि
पुरुषस्य मोक्षं कृत्वा निवर्तते पुरुषोऽपि प्रधानं दृष्ट्वा कैवल्यं
गच्छति, तयोः कृतार्थयोर्विभागो भविष्यति । किञ्चान्यत्,
तत्कृतः सर्गः, तेन संयोगेन कृतस्तत्कृतः, सर्गः सृष्टिः, यथा—
स्त्रीपुरुषसंयोगात् सुतोत्पत्तिस्तथा प्रधानपुरुषसंयोगात् सर्ग-
स्योत्पत्तिः ॥ २१ ॥

इदानीं सर्गविभागदर्शनार्थमाह—

प्रकृतेर्महांस्ततोऽहंकारस्तस्माद्गणश्च षोडशकः ।

तस्मादपि षोडशकात् पञ्चभ्यः पञ्च भूतानि ॥ २२ ॥

प्रकृतिः प्रधानं ब्रह्म अव्यक्तं बहुधानकं मायेति पर्यायाः । अलिङ्गस्य प्रकृतेः सकाशान्महानुत्पद्यते, महान् बुद्धिरासुरी मतिः ख्यातिर्ज्ञानमिति प्रज्ञापर्यायैरुत्पद्यते । तस्माच्च मह-
तोऽहंकार उत्पद्यते, अहंकारो भूतादिवैकृतस्त्रैजसोऽभिमान इति पर्यायाः । तस्माद्गणश्च षोडशकः, तस्मादहंकारात् षोडशकः षोडशस्वरूपेण गण उत्पद्यते, स यथा—पञ्च तन्मात्राणि शब्दतन्मात्रं-स्पर्शतन्मात्रं-रूपतन्मात्रं-रसतन्मात्रं-गन्धतन्मात्रमिति तन्मात्रसूक्ष्मपर्यायवाच्यानि, तत एकादशेन्द्रियाणि श्रोत्रं-त्वक्-चक्षुषी-जिह्वा-घ्राणमिति पञ्च बुद्धीन्द्रियाणि, वाक्पाणिपादपायूपस्थानि पञ्च कर्मेन्द्रियाणि, उभयात्मकमेकादशं मनश्च, एष षोडशको गणोऽहंकारादुत्पद्यते । किंच पञ्चभ्यः पञ्च भूतानि, तस्मात् षोडशकाद्गणात् पञ्चभ्यस्तन्मात्रेभ्यः सकाशात् पञ्च वै महाभूतान्युत्पद्यन्ते । यदुक्तम्,—शब्दतन्मात्रादाकाशम्, स्पर्शतन्मात्रादायुः, रूपतन्मात्रात् तेजः, रसतन्मात्रादापः, गन्धतन्मात्रात् पृथिवी, एवं पञ्चभ्यः परमाणुभ्यः पञ्च महाभूतान्युत्पद्यन्ते ॥ २२ ॥

यदुक्तं व्यक्ताव्यक्तज्ञविज्ञानाभ्योश्च इति, तत्र महदादिभूतानां त्रयोविंशतिभेदं व्याख्यातम्, अव्यक्तमपि भेदानां परिमाणादित्यादिना व्याख्यातम्, पुरुषोऽपि संघातपरार्थत्वादिभिर्हेतुभिर्व्याख्यातः; एवमेतानि पञ्चविंशतितत्त्वानि, यस्तैस्त्रैलोक्यं व्याप्तं जानाति तस्य भावोऽस्तित्वं तत्त्वम्, यथोक्तम्—

“पञ्चविंशतितत्त्वज्ञो यत्र तत्राश्रमे रतः ।

जटी मुण्डी शिखी वापि मुच्यते नात्र संशयः” ॥

तानि यथा—प्रकृतिः पुरुषो बुद्धिरहंकारः पञ्च तन्मात्राणि एकादशेन्द्रियाणि पञ्च महाभूतानि, इत्येतानि पञ्चविंशतितत्त्वानि । तत्रोक्तप्रकृतेर्महानुत्पद्यते, तस्य महतः किं लक्ष-
णमित्येतदाह—

अध्यवसायो बुद्धिर्धर्मो ज्ञानं विराग ऐश्वर्यम् ।

सात्त्विकमेतद्रूपं तामसमस्माद्विपर्यस्तम् ॥ २३ ॥

अध्यवसायो बुद्धिलक्षणम् । अध्यवसानमध्यवसायः, यथा—
बीजं भविष्यदुत्तिकोऽङ्कुरस्तदध्यवसायोऽयं घटोऽयं पट इत्येवं सति या सा बुद्धिरिति लक्ष्यते, सा च बुद्धिरष्टाङ्गिका सात्त्विकतामसरूपभेदात्, तत्र बुद्धेः सात्त्विकं रूपं चतुर्विधं भवति धर्मो ज्ञानं वैराग्यमैश्वर्यं चेति, तत्र धर्मो नाम—दयादानयमनियम-लक्षणः, तत्र यमा नियमाश्च पातञ्जलेऽभिहिताः—“अहिंसा-सत्यास्तेष्वब्रह्मचर्यापरियहा यमाः”, “शौचसंतोषतपःस्वाध्यायेश्वरप्रणिधानानि नियमाः” । ज्ञानं प्रकाशोऽवगमो मानमिति पर्यायाः, तच्च द्विविधं बाह्यमाभ्यन्तरं चेति, तत्र बाह्यं नाम—वेदाः शिष्टाकल्पव्याकरणनिरुक्तच्छन्दोऽन्योतिषाख्य-षडङ्गसंहिताः पुराणानि न्यायमीमांसाधर्मशास्त्राणि चेति । आभ्यन्तरं प्रकृतिपुरुषज्ञानम्, इयं प्रकृतिः सत्त्वरजस्तमसां साम्या-वस्थाऽयं पुरुषः सिद्धो निर्गुणो व्यापी चेतन इति । तत्र बाह्य-ज्ञानेन लोकप्रवृत्तिर्लोकानुराग इत्यर्थः । आभ्यन्तरेण ज्ञानेन मोक्ष इत्यर्थः । वैराग्यमपि द्विविधं बाह्यमाभ्यन्तरं च । बाह्यं दृष्टविषयवैलक्षण्यमर्जनरक्षणञ्च यसङ्गहिंसादोषदर्शनाद् विरक्तस्य,

आभ्यन्तरं प्रधानमप्यत्र स्वप्नेन्द्रजालसदृशमिति विरक्तस्य, मोक्षे
षोर्यदुत्पद्यते तदाभ्यन्तरं वैराग्यम् । ऐश्वर्यमीश्वरभावः,
संज्ञाद्विगुणम्, अणिमा महिमा लघिमा प्राप्तिः प्राकाम्य-
मीशित्वं वशित्वं यत्र कामावसायित्वं चेति । अणोर्भावेऽणिमा सूक्ष्मो
भूत्वा जगति विचरतीति । महिमा महान् भूत्वा विचर-
तीति । लघिमा मृणालीतूलाक्यवादपि लघुतया पुष्पकेसरा-
शेष्वपि तिष्ठति । प्राप्तिरभिमतं वस्तु यत्र तत्रावस्थितः
प्राप्नोति । प्राकाम्यं प्रकामतो यदेवेच्छति तदेव विद-
धाति । ईशित्वं प्रभुतया त्रैलोक्यमपीष्टे । वशित्वं सर्वं
वशीभवति । यत्र कामावसायित्वं ब्रह्मादिस्तम्बपयन्तम्,
यत्र कामस्तत्रैवास्य स्वेच्छया स्थानासनविहारानाचरतीति ।
सुखार्थेतानि बुद्धेः सात्त्विकानि रूपाणि । यदा सत्त्वेन
रजस्तमसी अभिभूते तदा पुमान् बुद्धिगुणान् धर्मादीनाप्नोति ।
किंचान्यत्, तामसमस्माद्विपर्यस्तम्, अस्माद्धर्मादेर्विपरीतं तामसं
बुद्धिरूपम्, तत्र धर्माद्विपरीतोऽधर्मः, एवमज्ञानमवैराग्यम-
नैश्वर्यमिति । एवं सात्त्विकैस्तामसैः स्वरूपैरष्टाङ्गा बुद्धिस्ति
गुणादव्यक्तादुत्पद्यते ॥ २३ ॥

एवं बुद्धिलक्षणमुक्तम्, अहंकारलक्षणमुच्यते—

अभिमानोऽहंकारस्तस्माद् द्विविधः प्रवर्तते सर्गः ।

एकादशकश्च गणस्तन्मात्रापञ्चकश्चैव ॥ २४ ॥

एकादशकश्च गण एकादशेन्द्रियाणि, तथा तन्मात्रो गणः
पञ्चकः, पञ्चलक्षणोपेतः शब्दतन्मात्र-स्पर्शतन्मात्र-रूपतन्मात्र-
रसतन्मात्रगन्धतन्मात्रलक्षणोपेतः ॥ २४ ॥

किंलक्षणात् सर्गं इत्येतदाह—

सात्त्विक एकादशकः प्रवर्तते वैकृतादहंकारात् ।

भूतादेस्तन्मात्रः स तामसस्तैजसादुभयम् ॥ २५ ॥

सत्त्वेनाभिभूते यदा रजस्तमसी अहंकारे भवतस्तदा
सोऽहंकारः सात्त्विकः, तस्य च पूर्वाचार्यैः संज्ञा कृता वैकृत
इति, तस्माद्वैकृतादहंकारादेकादशक इन्द्रियगण उत्पद्यते,
तस्मात् सात्त्विकानि विंशद्धानोन्द्रियाणि स्वविषयसमर्थानि,
तस्मादुच्यते सात्त्विक एकादशक इति । किंचान्यत्, भूता-
देस्तन्मात्रः स तामसः, तमसाभिभूते सत्त्वरजसी अहंकारे
यदा भवतस्तदा सोऽहंकारस्तामस उच्यते, तस्य पूर्वाचार्यकृता
संज्ञा भूतादिः, तस्माद्भूतादेरहंकारात् तन्मात्रः पञ्चको गण
उत्पद्यते, भूतानामादिभूतस्तमोबहुलस्तेनोक्तः स तामस इति,
तस्माद्भूतादेः पञ्चतन्मात्रको गणः । किंच तैजसादुभयम्,
यदा रजसाभिभूते सत्त्वतमसी अहंकारे भवतस्तदा तस्मात्
सोऽहंकारस्तैजस इति संज्ञा लभते, तस्मात्तैजसादुभयमुत्पद्यते,
उभयमिति एकादशो गणस्तन्मात्रः पञ्चकः । योऽयं सात्त्विको-
ऽहंकारो वैकृतिको वैकृतो भूत्वा एकादशेन्द्रियाण्युत्पादयति
स तैजसमहंकारं सहायं गृह्णाति, सात्त्विको निष्क्रियः स
तैजसयुक्त इन्द्रियोत्पत्तौ समर्थः, तथा तामसोऽहंकारो भूता-
दिसंज्ञितो निष्क्रियत्वात् तैजसेनाहंकारेण क्रियावता युक्त-
स्तन्मात्राण्युत्पादयति तेनोक्तं 'तैजसादुभयमिति', एवं तैजसे-
नाहंकारेणोन्द्रियाण्येकादश पञ्च तन्मात्राणि कृतानि भवन्ति ॥ २५ ॥

सात्त्विक एकादशक इत्युक्तः, यो वैकृतात् सात्त्विक एकाद-

शकः सात्त्विकादहंकारादुत्पद्यते तस्य का संज्ञेत्याह—

बुद्धीन्द्रियाणि चक्षुःश्रोत्रघ्राणरसनस्पर्शनकानि ।

वाक्पाणिपादपायूपस्थान् कर्मेन्द्रियाण्याहुः ॥ २६ ॥

चक्षुरादीनि स्पर्शन(१)पर्यन्तानि बुद्धीन्द्रियाण्युच्यन्ते, स्पृश्यतेऽनेनेति स्पर्शनं त्वगिन्द्रियं तद्वाची सिद्धः स्पर्शनशब्दोऽस्ति तेनेदं पठ्यते स्पर्शनकानीति, शब्दस्पर्शरूपरसगन्धान् पञ्च विषयान् बुध्यन्ते अवगच्छन्तीति पञ्च बुद्धीन्द्रियाणि । वाक्पाणिपादपायूपस्थान् कर्मेन्द्रियाण्याहुः, कर्म कुर्वन्तीति कर्मेन्द्रियाणि, तत्र वाग् वदति, हस्तौ नानाव्यापारं कुरुतः, पादौ गमनाममनं, पायुरुत्सर्गं करोति, उपस्थ आनन्दं प्रजोत्पत्त्या ॥ २६ ॥

एवं बुद्धीन्द्रियकर्मेन्द्रियभेदेन दशेन्द्रियाणि व्याख्यातानि, मन एकादशकं किमात्मकं किंस्वरूपं चेति तदुच्यते—

उभयात्मकमत्र मनः संकल्पकमिन्द्रियं च साधर्म्यात् ।

गुणपरिणामविशेषान्नानात्वं बाह्यभेदाच्च ॥ २७ ॥

अत्र इन्द्रियवर्गे मन उभयात्मकं बुद्धीन्द्रियेषु बुद्धीन्द्रियवत् कर्मेन्द्रियेषु कर्मेन्द्रियवत्, कस्मात् ? बुद्धीन्द्रियाणां प्रवृत्तिं कल्पयति कर्मेन्द्रियाणां च, तस्मादुभयात्मकं मनः । संकल्पयतीति संकल्पकम् । किंचान्यत्, इन्द्रियं च साधर्म्यात् समानधर्मभावात्, सात्त्विकाहंकारादुद्धीन्द्रियाणि कर्मेन्द्रियाणि मनसा सहोत्पद्यमानानि मनसः साधर्म्यं प्रति, तस्मात् साधर्म्यान्मनोऽपीन्द्रियम्, एवं तान्येकादशेन्द्रियाणि सात्त्विकाहंकारादहंकारादुत्पन्नानि । तत्र मनसः का वृत्तिरिति, संकल्पो वृत्तिः,

(१) एतन्मते चक्षुःश्रोत्रघ्राणरसनस्पर्शनानि कारिकापाठः ।

बुद्धीन्द्रियाणां शब्दादयो वृत्तयः कर्मेन्द्रियाणां वचनादयो । अर्थेतानीन्द्रियाणि भिन्नानि भिन्नार्थग्राहकाणि किमीश्वरेण उत स्वभावेन कृतानि, यतः प्रधानबुद्ध्याहंकारा अचेतनाः पुरुषोऽप्यकर्तृत्यत्राह, इह सांख्यानां स्वभावो नाम कश्चित् कारणमस्ति, अत्रोच्यते—गुणपरिणामविशेषान्नानात्वं बाह्यभेदाच्च, इमान्येकादशेन्द्रियाणि, शब्दस्पर्शरूपरसगन्धाः पञ्चानां वचनादानविहरणोत्सर्गानन्दाश्च पञ्चानां संकल्पश्च मनसः, एवमेते भिन्नानामेवेन्द्रियाणामर्थाः, गुणपरिणामविशेषात्—गुणानां परिणामो गुणपरिणामस्तस्य विशेषादिन्द्रियाणां नानारवं बाह्यार्थभेदाच्च । अर्थेतन्नानात्वं नेश्वरेण नाहंकारेण न बुद्ध्या न प्रधानेन न पुरुषेण, स्वभावात् कृतगुणपरिणामेनेति । गुणानामचेतनत्वान्न प्रवर्तते? प्रवर्तत एव । कथम्? वक्ष्यतीहैव, “वत्सविवृद्धिनिमित्तं क्षीरस्य यथा प्रवृत्तिरन्नस्य । पुरुषस्य विमोक्षार्थं तथा प्रवृत्तिः प्रधानस्य ॥” एवमचेतना गुणा एकादशेन्द्रियभावेन प्रवर्तन्ते, विशेषोऽपि तत्कृत एव येनोच्चैः प्रदेशे चक्षुरवलोकनाय स्थितम्, तथा घ्राणं तथा श्रोत्रं तथा जिह्वा स्वदेशे स्वार्थग्रहणाय । एवं कर्मेन्द्रियाण्यपि यथायथं स्वार्थसमर्थानि स्वदेशावस्थितानि स्वभावतो गुणपरिणामविशेषादेव, न तदर्थं अपि, यत उक्तं शास्त्रान्तरे,—“गुणा गुणेषु वर्तन्ते”, गुणानां या वृत्तिः सा गुणविषयैवेति बाह्यार्था विज्ञेया गुणकृता एवेत्यर्थः, प्रधानं यस्य कारणमिति ॥ २७ ॥

अथेन्द्रियस्य कस्य का वृत्तिरित्युच्यते—

रूपादिषु पञ्चानामालोचनमात्रमिष्यते वृत्तिः ।

वचनादानविहरणोत्सर्गानन्दाश्च पञ्चानाम् ॥ २८ ॥

मात्रशब्दो विशेषार्थोऽविशेषव्यावृत्त्यर्थः यथा—भिक्षामात्रं
लभ्यते नान्यो विशेष इति, तथा चक्षू रूपमात्रे न रसा-
दिषु, एवं शेषाण्यपि, तद्यथा—चक्षुषो रूपं, जिह्वाया रसो,
घ्राणस्य गन्धः, श्रोत्रस्य शब्दः, त्वचः स्पर्शः, एवमेषां बुद्धी-
न्द्रियाणां वृत्तिः कथिता । कर्मेन्द्रियाणां वृत्तिः कथ्यते,—
वचनादानविचरणोत्सर्गानन्दाश्च पञ्चानाम्, कर्मेन्द्रियाणामि-
त्यर्थः, वाचो वचनं हस्तयोरादानं पादयोर्विचरणं पायो-
र्भुक्त्याहारस्य परिणतमलोत्सर्गः, उपस्थस्यानन्दः सुतोत्पत्ति-
विषयः, वृत्तिरिति संबन्धः ॥ २८ ॥

अधुना बुद्ध्यहंकारमनसामुच्यते—

स्वालक्षण्यं वृत्तिस्त्वयस्य सैषा भवत्यसामान्या ।

सामान्यकरणवृत्तिः प्राणाद्या वायवः पञ्च ॥ २९ ॥

स्वालक्षण्यस्य भावा स्वालक्षण्या । अध्यवसायो बुद्धिरिति
लक्षणमुक्तं सैव बुद्धिवृत्तिः । तथाऽभिमानोऽहंकार इत्यभिमान-
लक्षणोऽभिमानवृत्तिश्च । संकल्पकं मन इति लक्षणमुक्तं तेन
संकल्प एव मनसो वृत्तिः । त्रयस्य बुद्ध्यहंकारमनसां स्वाल-
क्षण्या वृत्तिरसामान्या, या प्रागभिहिता बुद्धीन्द्रियाणां च
वृत्तिः साऽप्यसामान्येवेति । इदानीं सामान्या वृत्तिराख्या-
यते,—सामान्यकरणवृत्तिः, सामान्येन करणानां वृत्तिः
प्राणाद्या वायवः पञ्च, प्राणापानसमानोदानव्याना इति
पञ्च वायवः सर्वेन्द्रियाणां सामान्या वृत्तिः, यतः, प्राणो नाम
वायुर्मुखनासिकान्तर्गोचरः, तस्य यत् स्पन्दनं कर्म तत् त्रयोदश-
विधस्याऽपि सामान्या वृत्तिः, सति प्राणे यस्मात् करणानामात्म-

त्ताम इति, प्राणोऽपि पञ्जरशकुनिवत् सर्वस्य चलनं करो-
तीति, प्राणेनात् प्राण इत्युच्यते । तथाऽपनयनादपानः, तत्र
यत् स्पन्दनं तदपि सामान्यवृत्तिरिन्द्रियस्य । तथा समानो मध्य-
देशवर्ती य आहारादीनां समं नेयनात् समानो वायुः, तत्र
यत् स्पन्दनं तत् सामान्यकरणवृत्तिः । तथा जर्ध्वारोहणादु-
त्कर्षादुन्नयनाद्वा उदानो नभिदेशमस्तकान्तर्गोचरः, तत्रो-
दाने यत् स्पन्दनं तत् सर्वेन्द्रियाणां सामान्या वृत्तिः । किंच
शरीरव्याप्तिरभ्यन्तरविभागश्च येन क्रियतेऽसौ शरीरव्याप्याकाश-
वद्व्यानः, तत्र यत् स्पन्दनं तत् करणजालस्य सामान्या वृत्ति-
रिति । एवमेते पञ्च वायवः सामान्यकरणवृत्तिरिति व्याख्याताः,
त्रयोदशविधस्यापि करणसामान्या वृत्तिरित्यर्थः ॥ २९ ॥

युगपच्चतुष्टयस्य हि वृत्तिः क्रमशश्च तस्य निर्दिष्टा ।

दृष्टे तथाप्यदृष्टे त्रयस्य तत्पूर्विका वृत्तिः ॥ ३० ॥

युगपच्चतुष्टयस्य, बुद्ध्यहंकारमनसामेकैकेन्द्रियसंबन्धे सति
चतुष्टयं भवति, चतुष्टयस्य दृष्टे प्रतिविषयाध्यवसाये युग-
पद्वृत्तिः, बुद्ध्यहंकारमनश्चक्षुषि युगपदेककालं रूपं पश्यन्ति
स्थानुरयमिति । बुद्ध्यहंकारमनोजिह्वा युगपद्रसं गृह्णन्ति ।
बुद्ध्यहंकारमनोघ्राणानि युगपद्गन्धं गृह्णन्ति । तथा त्वक्श्रोत्रे
अपि । किंच क्रमशश्च तस्य निर्दिष्टा, तस्येति चतुष्टयस्य,
क्रमशश्च वृत्तिर्भवति, यथा—कश्चित् पथि गच्छन् दूरादेव
दृष्ट्वा स्थानुरयं पुरुषो वेति संशये सति तत्रोपरुद्धं तल्लिङ्गं (१)
पश्यति शकुनिं वा, ततस्तस्य मनसा संकल्पिते संशये व्यव-
च्छेदभूता बुद्धिर्भवति स्थानुरयमिति, अतोऽहंकारश्च निश्चयार्थः

स्याणुरेवेत्येवं बुद्ध्यहंकारमनसश्चक्षुषां क्रमशो वृत्तिर्दृष्टा, यथा
रूपे तथा शब्दादिष्वपि बोद्धव्या, दृष्टे—दृष्टविषये । किंचान्यत्,
तथाऽप्यदृष्टे त्रयस्य तत्पूर्विका वृत्तिः, अदृष्टेऽनागतेऽतीते च
काले बुद्ध्यहंकारमनसां रूपे चक्षुःपूर्विका त्रयस्य वृत्तिः, स्पर्शे
त्वक्पूर्विका गन्धे घ्राणपूर्विका रसे रसनपूर्विका शब्दे श्रवण-
पूर्विका, बुद्ध्यहंकारमनसामनागते भविष्यति कालेऽतीते च
तत्पूर्विका क्रमशो वृत्तिः, वर्तमाने युगपत् क्रमशश्चेति ॥ ३० ॥
किंच—

स्वां स्वां प्रतिपद्यन्ते परस्परकृतहेतुकां वृत्तिम् ।

पुरुषार्थ एव हेतुर्न केनचित् कार्यते करणम् ॥ ३१ ॥

स्वां स्वामिति वीणा, बुद्ध्यहंकारमनांसि स्वां स्वां वृत्तिं
परस्परकृतहेतुकां “आकृतकादरसंभवम्” इति प्रतिपद्यन्ते
पुरुषार्थकरणाय बुद्ध्यहंकारादयः, बुद्धिरहंकाराकृतं ज्ञात्वा
स्वविषयं प्रतिपद्यते, किमर्थम्? इति चेत्, पुरुषार्थ एव
हेतुः, पुरुषार्थः कर्तव्य इत्येवमर्थं गुणानां प्रवृत्तिः, तस्मादे-
तानि करणानि पुरुषार्थं प्रकाशयन्ति, यद्यचेतनानीति कथं
स्वयं प्रवर्तन्ते? न केनचित् कार्यते करणम्, पुरुषार्थ एवैकः
कारयतीति वाक्यार्थः, न केनचित्, ईश्वरेण पुरुषेण वा,
कार्यते प्रबोध्यते करणम् ॥ ३१ ॥

बुद्ध्यादि कतिविधं तदित्युच्यते—

करणां त्रयोदशविधं तदाहरणधारणप्रकाशकरम् ।

कार्यं च तस्य दशधा ह्यर्थं धार्यं प्रकाश्यं च ॥ ३२ ॥

करणं महदादि त्रयोदशविधं बोद्धव्यम्, पञ्च बुद्धीन्द्रि-

याणि चक्षुरादीनि पञ्च कर्मेन्द्रियाणि वागादीनीति त्रयोदश-
विधं करणम् । तत् किं करोतीत्येतदाह—तदाहरणधारण-
प्रकाशकरम् । तदाहरणं धारणं च कर्मेन्द्रियाणि कुर्वन्ति,
प्रकाशं बुद्धीन्द्रियाणि । कतिविधं कार्यं तस्येति तदुच्यते,—
कार्यं च तस्य दशधा, तस्य करणस्य कार्यं कर्तव्यमिति
दशधा दशप्रकारम्, शब्दस्पर्शरूपरसगन्धाख्यं वचनादानविह-
रणोत्सर्गानन्दाख्यमेतद्दशविधं कार्यम्, बुद्धीन्द्रियैः प्रकाशितं
कर्मेन्द्रियाण्याहरन्ति धारयन्ति चेति ॥ ३२ ॥

किंच—

अन्तःकरणां त्रिविधं दशधा बाह्यं त्रयस्य विषयाख्यम् ।

साम्प्रतकालं बाह्यं त्रिकालमाभ्यन्तरं करणम् ॥ ३३ ॥

अन्तःकरणमिति बुद्ध्यहंकारमनांसि, त्रिविधं महदा-
दिभेदात् । दशधा बाह्यं च, बुद्धीन्द्रियाणि पञ्च कर्मेन्द्रियाणि
पञ्च दशविधमेतत् करणं बाह्यम्, तत्त्रयस्यान्तःकरणस्य विष-
याख्यं बुद्ध्यहंकारमनसां भोग्यं साम्प्रतकालम्, अत्र वर्तमान-
मेव शब्दं शृणोति नातीतं न च भविष्यन्तं, चक्षुरपि वर्तमानं रूपं
पश्यति नातीतं नानागतं, त्वग्वर्तमानं स्पर्शं, जिह्वा वर्तमानं
रसं, नासिका वर्तमानं गन्धं नातीतानागतं चेति । एवं
कर्मेन्द्रियाणि, वाग् वर्तमानं शब्दमुच्चारयति नातीतं नाना-
गतं, पाणी वर्तमानं घटमाददाते नातीतमनागतं च, पादौ
वर्तमानं पथानं विहरतो नातीतं नाप्यनागतं, पायूपस्थौ
च वर्तमानाबुत्सर्गानन्दौ कुरुतो नातीतो नानागती, एवं
बाह्यं करणं साम्प्रतकालमुक्तम् । त्रिकालमाभ्यन्तरं करणम्
बुद्ध्यहंकारमनांसि त्रिकालविषयाणि, बुद्धिर्वर्तमानं घटं बुध्यते

अतीतमनागतं चेति, अहंकारो वर्तमानेऽभिमानं करोत्यती-
तेऽनागते च, तथा मनो वर्तमाने संकल्पं कुरुतेऽतीतेऽनागते
च, एवं त्रिकालमाभ्यन्तरं करणमिति ॥ ३३ ॥

इदानीमिन्द्रियाणि कति सविशेषं विषयं गृह्णन्ति, कानि
निर्विशेषमिति तदुच्यते—

बुद्धीन्द्रियाणि तेषां पञ्च विशेषाविशेषविषयाणि ।

वाग्भवति शब्दविषया शेषाणि तु पञ्चविषयाणि ॥ ३४ ॥

बुद्धीन्द्रियाणि तेषां सविशेषं विषयं गृह्णन्ति, सविशेष-
विषयं मानुषाणाम्, शब्दस्पर्शरूपरसगन्धान् सुखदुःखमोह-
विषययुक्तान् बुद्धीन्द्रियाणि प्रकाशयन्ति । देवानां निर्विशेषान्
विषयान् प्रकाशयन्ति । तथा कर्मेन्द्रियाणां मध्ये वाग्
भवति शब्दविषया, देवानां मानुषाणां च वाग्वदति,
श्लोकादीनुच्चारयति, तस्माद् देवानां मानुषाणां च वागि-
न्द्रियं तुल्यम्, शेषाण्यपि वाग्व्यतिरिक्तानि पाणिपादपा-
शूपस्थसंज्ञितानि पञ्चविषयाणि, पञ्च विषयाः शब्दादयो
येषां तानि पञ्चविषयाणि, शब्दस्पर्शरूपरसगन्धाः पाणी
सन्ति, पञ्चशब्दादिलक्षणायां भुवि पादो विहरति, पाश्वि-
न्द्रियं पञ्चलक्षणम् (१) उत्सर्गं करोति, तथोपस्थेन्द्रियं पञ्चलक्षणं
शुक्रमानन्दयति ॥ ३४ ॥

सान्तःकरणा बुद्धिः सर्वं विषयमवगाहते यस्मात् ।

तस्मात् त्रिविधं करणं द्वारि द्वाराणि शेषाणि ॥ ३५ ॥

सान्तःकरणा बुद्धिः, अहंकारमनःसहितेत्यर्थः, यस्मात्

सर्वं विषयमवगाहते गृह्णाति, त्रिविधं कालेषु शब्दादीन्
गृह्णाति, तस्मात् त्रिविधं करणं द्वारि, द्वाराणि शेषाणि
करणानीति वाक्यशेषः ॥ ३५ ॥

किंचान्यत्—

एते प्रदीपकल्पाः परस्परविलक्षणा गुणविशेषाः ।

कृत्स्नं पुरुषस्यार्थं प्रकाशयं बुद्धौ प्रयच्छन्ति ॥ ३६ ॥

यानि करणान्युक्तानि एते गुणविशेषाः, किंविशिष्टाः ?
प्रदीपकल्पाः प्रदीपवद्विषयप्रकाशकाः, परस्परविलक्षणा अस-
दृशा भिन्नविषया इत्यर्थः, गुणविशेषा गुणभ्यो जाताः,
कृत्स्नं पुरुषस्यार्थं बुद्धीन्द्रियाणि कर्मेन्द्रियाण्यहंकारो मनश्चै-
तानि स्वं स्वमर्थं पुरुषस्य प्रकाशयं बुद्धौ प्रयच्छन्ति बुद्धिः
कुर्वन्तीत्यर्थः, यतो बुद्धिः सर्वं विषयसुखादिकं पुरुष-
उपलभ्यते ॥ ३६ ॥

इदं चान्यत्—

सर्वं प्रत्युपभोगं यस्मात् पुरुषस्य साधयति बुद्धिः ।

सैव च विशिनष्टि पुनः प्रधानपुरुषान्तरं सूक्ष्मम् ॥ ३७ ॥

सर्वेन्द्रियगतं त्रिविधं कालेषु सर्वं प्रत्युपभोगं उपभोगं
प्रति देवमनुष्यतिर्यग्बुद्धीन्द्रियकर्मेन्द्रियद्वारेण सान्तःकरणा
बुद्धिः साधयति संपादयति यस्मात् तस्मात् सैव च विशिनष्टि
प्रधानपुरुषयोर्विषयविभागं करोति, प्रधानपुरुषान्तरं नानात्व-
मित्यर्थः, सूक्ष्ममित्यनधिकृततपश्चरणैरप्राप्यम्, इयं प्रकृतिः
सत्त्वरजस्तमसां साम्यावस्था इयं बुद्धिरयमहंकार एतानि पञ्च
तन्मात्राण्येकादशेन्द्रियाणि पञ्च महाभूतान्ययमन्यः पुरुष एभ्यो
व्यतिरिक्त इत्येवं बोधयति बुद्धिः, यस्यावापादपवर्गी भवति ॥ ३७ ॥

पूर्वमुक्तं विशेषाविशेषविषयाणि तत् के विषयास्तान्
दर्शयति—

तन्मात्राण्यविशेषास्तेभ्यो भूतानि पञ्च पञ्चभ्यः ।

एते स्मृता विशेषाः शान्ता घोराश्च मूढाश्च ॥ ३८ ॥

यानि पञ्च तन्मात्राणि अहंकारादुत्पद्यन्ते शब्दतन्मात्रं स्पर्श-
तन्मात्रं रूपतन्मात्रं रसतन्मात्रं गन्धतन्मात्रमेतान्यविशेषा उच्यन्ते
देवानामेते सुखलक्षणा विषया दुःखमोहरहिताः, तेभ्यः
पञ्चभ्यः तन्मात्रेभ्यः पञ्च महाभूतानि पृथिव्यमेजोवाय्वाकाशसं-
प्रानि यान्युत्पद्यन्ते एते स्मृता विशेषाः, गन्धतन्मात्रात् पृथिवी,
रसतन्मात्रादापः, रूपतन्मात्रात् तेजः, स्पर्शतन्मात्राद्वायुः, शब्द-
तन्मात्रादाकाशम्, इत्येवमुत्पन्नान्येतानि महाभूतान्येते विशेषा
मानुषाणां विषयाः शान्ताः सुखलक्षणा, घोरा दुःखलक्षणा,
मूढा मोहजनकाः, यथा—आकाशं कस्यचिदनवकाशादन्तर्गृहा-
देर्निर्गतस्य सुखात्मकं शान्तं भवति तदेव शीतोष्णवातवर्षा-
भिभूतस्य दुःखात्मकं घोरं भवति तदेव पत्न्यान् गच्छतो
वनमार्गाद् भ्रष्टस्य दिङ्मोहान्मूढं भवति, एवं वायुर्धर्मात्तस्य
शान्तो भवति शीतार्तस्य घोरो धूलोश्कर्कराविमिश्रोऽतिवान्
मूढ इति, एवं तेजःप्रभृतिषु द्रष्टव्यम् ॥ ३८ ॥

अथाऽन्ये विशेषाः—

सूक्ष्मा मातापितृजाः सह प्रभूतैस्त्रिधा विशेषाः स्युः ।
सूक्ष्मास्तेषां नियता मातापितृजा निवर्तन्ते ॥ ३९ ॥

सूक्ष्माः तन्मात्राणि यत्संगृहीतं तन्मात्रकं सूक्ष्मशरीरं मह-
द्वादिनिष्ठं सदा तिष्ठति संसरति च ते सूक्ष्माः, तथा

मातापितृजाः सूक्ष्मशरीरोपचायका ऋतुकाले मातापितृसंयोगे
शोषितशुक्रमिश्रीभावेनोदरान्तः सूक्ष्मशरीरस्योपचयं कुर्वन्ति, तत्
सूक्ष्मशरीरं पुनर्मातुरशितपीतनानाविधरसेन नाभीनिबन्धेन
प्राप्यायते, तदाप्यारब्धं शरीरं सूक्ष्मेर्मातापितृजैश्च सह
महाभूतैः त्रिधा विशेषैः, पृष्ठोदरजङ्घाकट्युराशिरःप्रभृति
षाट्कोशिकं पाञ्चभौतिकं रुधिरमांसस्नायुशुक्रास्थिमज्जासंभृतम्
आकाशोऽवकाशदानाद्वायुर्वर्धनात् तेजः पाकादापः संप्रहात
पृथिवी धारणात् समस्तावयवोपेतं मातुरुदरादङ्घ्रिर्भवति, एव-
मेते त्रिविधा विशेषाः स्युः । अत्राह—के नित्याः के वा-
नित्याः ? सूक्ष्मास्तेषां नियताः, सूक्ष्मास्तन्मात्रसंज्ञकास्तेषां मध्ये
नियता नित्याः, तैरारब्धं शरीरमधर्मवशात् (१) पशुमृगपक्षि-
शरीरपस्थावरजातिषु संसरति, धर्मवशादिन्द्रादिबोकेषु, एव-
मेतन्नियतं सूक्ष्मशरीरं संसरति न यावज्ज्ञानमुत्पद्यते,
उत्पन्ने ज्ञाने विद्वान् शरीरं त्यक्त्वा मोक्षं गच्छति, तन्मादेते
विशेषाः सूक्ष्मा नित्या इति । मातापितृजा निवर्तन्ते,
तत् सूक्ष्मशरीरं परित्यज्येहैव प्राणत्वांगवेलायां मातापितृजा
निवर्तन्ते, मरणकाले मातापितृजं शरीरमिहैव निवृत्य भूम्या-
दिषु प्रलीयते यथातत्त्वम् ॥ ३९ ॥

सूक्ष्मं च कथं संसरति तदाह—

पूर्वीत्यन्नमसक्तं नियतं महदादिस्वप्नपर्यन्तम् ।
संसरति निरुपभोगं भावैरधिवासितं लिङ्गम् ॥ ४० ॥

यदा लोका अनुत्पन्नाः प्रधानादिसर्गे तदा सूक्ष्मशरीरमुत्पन्न-
मिति । किंचान्यत् असक्तं न संयुक्तं तिर्यग्योनिदेवमानुषस्थानेषु,

(१) कर्मवशादिति पाठान्तरम् ।

सूक्ष्मत्वात् कुचविदसक्तं पर्वतादिष्वप्रतिष्ठितप्रसरं संसरति गच्छति ।
नियतम्, यावच्च ज्ञानमुत्पद्यते तावत् संसरति । तच्च महदादि-
सूक्ष्मपर्यन्तम्, महानादौ यस्य तन्महदादि बुद्धिरहंकारो मन
इति पञ्च तन्मात्राणि सूक्ष्मपर्यन्तं तन्मात्रपर्यन्तं संसरति शूलग्रह-
पिपीलीकावत् चीनपि लोकान् । निरूपभोगं भोगरहितं तत्
सूक्ष्मशरीरं पितामाहजेन बाह्येनोपचयेन क्रियाधर्मग्रहणाद्
भोगेषु समर्थं भवतीत्यर्थः । भावैरधिवासितम्, पुरस्ताद्भावान्
वक्ष्यामस्मैरधिवासितमुपरञ्चितम् । लिङ्गमिति, प्रलयकाले मह-
दादिसूक्ष्मपर्यन्तं करणोपेतं प्रधाने लीयते, असंसरणयुक्तं सत्
आसर्गकालमत्र वर्तते प्रकृतिमोहबन्धनबद्धं सत् संसरणादि-
क्रियास्रसमर्थमिति, पुनः सर्गकाले संसरति तन्मात्रलिङ्गं
सूक्ष्मम् ॥ ४० ॥

किंप्रयोजनेन त्रयोदशविधं करणं संसरतीत्येवं चोदिते
सत्याह—

चित्रं यथाश्रयमृते स्थाण्वादिभ्यो विना यथा छाया ।
तद्वद्दिना विशेषैस्तिष्ठति न निराश्रयं लिङ्गम् ॥ ४१ ॥

चित्रं यथा कुड्याद्याश्रयमृते न तिष्ठति स्थाण्वादिभ्यः कील-
कादिभ्यो विना छाया न तिष्ठति तैर्विना न भवति, आदि-
ग्रहणाद् यथा शैल्यं विना नापो भवन्ति शैल्यं वाऽग्निर्विना
अग्निरुष्णं विना वायुः स्पर्शं विना आकाशमवकाशं विना
पृथिवी गन्धं विना, तद्वत् एतेन दृष्टान्तेन न्यायेन विना विशेषै-
रविशेषैस्तन्मात्रैर्विना न तिष्ठति । अथ विशेषभूतान्मुच्यन्ते, शरीरं
पञ्चभूतमयम्, वैशेषिणा शरीरेण विना क्व लिङ्गस्थानं चेति क्व

एकदेहमुज्झति तदेवाव्ययमाश्रयति, निराश्रयम् आश्रयपरित्यज्य,
लिङ्गं त्रयोदशविधं करणमित्यर्थः ॥ ४१ ॥

किमर्थः? तदुच्यते—

पुरुषार्थहेतुकमिदं निमित्तनैमित्तिकप्रसङ्गेन ।

प्रकृतेर्विभुत्वयोगान्नटवद्यवतिष्ठते लिङ्गम् ॥ ४२ ॥

पुरुषार्थः कर्तव्य इति प्रधानं प्रवर्तते, स च द्विविधः
शब्दाद्युपलब्धिलक्षणो गुणपुरुषान्तरीपक्षविलक्षणश्च, शब्दाद्यु-
पलब्धिर्भ्रंशादिषु लोकेषु गन्धादिभोगावाप्तिः (१), गुणपुरुषान्त-
रीपक्षविलक्षणी इति, तस्मादुक्तं—पुरुषार्थहेतुकमिदं सूक्ष्मशरीरं
प्रवर्तते इति । निमित्तनैमित्तिकप्रसङ्गेन, निमित्तं धर्ममिदं
नैमित्तिकमूर्ध्वगमनादि पुरस्तादेव वक्ष्यामः, प्रसङ्गेन प्रसक्त्या
प्रकृतेः प्रधानस्य विभुत्वयोगान्, यथा—राजा स्वराष्ट्रे विभुत्वाद्
यद्यदिच्छति तत् तत् करोतीति, तथा प्रकृतेः सर्वत्र
विभुत्वयोगान्निमित्तनैमित्तिकप्रसङ्गेन व्यवतिष्ठते पुरुषः । इह-
गदेहधारणे लिङ्गस्य व्यवस्थां करोति । लिङ्गं सूक्ष्मैः परमात्मनि-
स्तन्मात्रैरुपचितं शरीरं त्रयोदशविधकरणोपेतं ज्ञानुपदेवतिर्ध-
र्मोनिषु व्यवतिष्ठते । कथम्? नटवत्, यथा—नटः प्रठान्तरेण
प्रविश्य देवो भूत्वा निर्गच्छति पुनर्मानुषः पुनर्बिहूषकः, एवं
लिङ्गं निमित्तनैमित्तिकप्रसङ्गेनोदरान्तः प्रविश्य हस्ती हस्ती
पुमान् भवति ॥ ४२ ॥

भावैरधिवासितं लिङ्गं संसरतीत्युक्तं, तत् के भावा इत्याह—
सांसिद्धिकाश्च भावाः प्राकृतिका वैकृतिताश्च धर्माद्याः ।

(१) शब्दाद्युपलब्धिर्भ्रंशादिषु लोकेषु गन्धादिभोगावाप्तिः इति ॥ ४१ ॥

दृष्टाः करणाश्रयिणः कार्याश्रयिणश्च कललाद्याः ॥ ४३ ॥

भावास्त्रिविधास्त्रिन्यन्ते—सांसिद्धिकाः प्राकृता वैकृताश्च, तत्र सांसिद्धिका यथा—भगवतः कपिलस्यादिसर्गे उत्पद्यमानश्च चत्वारो भावाः सङ्गोत्पन्ना धर्मो ज्ञानं वैराग्यमैश्वर्यमिति । प्राकृताः कथ्यन्ते—ब्रह्मण्यचत्वारः पुत्राः सनकसन्-न्दनसनातनसनत्कुमारा बभूवुः, तेषाम् उत्पन्नकार्यकारणानां शरीरिणां षोडशवर्षाणामेते भावाश्चत्वारः समुत्पन्नाः, तस्मादेते प्राकृताः । तथा वैकृताः, यथा—आचार्यमूर्तिं निमित्तं कृत्वाऽऽद्यादीनां ज्ञानमुत्पद्यते ज्ञानाद्वैराग्यं वैराग्याद्धर्मो धर्मोऽद्वैश्वर्यमिति, आचार्यमूर्तिरपि विकृतिरिति, तस्माद्वैकृता एते भावा उच्यन्ते, वैरधिवासितं लिङ्गं संसरति । एते चत्वारो भावाः सांख्यिकाः, तामसा विपरीताः, सांख्यिकमेतद्रूपं तामसमस्माद्विपर्यस्तमित्यत्र व्याख्याताः । एवमष्टौ धर्मो ज्ञानं वैराग्यमैश्वर्यमधर्मोऽज्ञानमवैराग्यमनैश्वर्यमिति, अष्टौ भावाः कथ्यन्ते ? दृष्टाः करणाश्रयिणः, बुद्धिः करणं तदाश्रयिणः, एतदुक्तं “अध्ववसायो बुद्धिर्धर्मो ज्ञानमिति” । कार्यं देहसदाश्रयाः कललाद्या ये मातृजा इत्युक्ताः, शुकशोणितसंयोगे विशृङ्खिते तु कलाः कललाद्या बहुदमांसपेशीप्रभृतयः, तथा कौमार्योवनस्यविरत्नादयो भावा अन्नपानरसनमिप्ता निष्पद्यन्ते, एते कार्याश्रयिण उच्यन्ते, अन्नादिविषयभोगनिमित्ता जायन्ते ॥ ४३ ॥

निमित्तनैमित्तिकप्रसङ्गेनेति यदुक्तमत्रोच्यते—

धर्मेण गमनमूर्ध्वं गमनमधस्ताद् भवत्यधर्मेण ।

ज्ञानेन चापवर्गो विपर्ययादिष्यते ब्रन्धः ॥ ४४ ॥

धर्मेण गमनमूर्ध्वम्, धर्मं निमित्तं कृत्वोर्ध्वमुपयाति, ऊर्ध्वमित्यष्टौ स्थानानि गृह्यन्ते, तद्यथा—ब्राह्मं प्राजापत्यं सौम्यमैन्द्रं गान्धर्वं याचं राक्षसं पेशार्चमिति, तत् सूक्ष्मं शरीरं गच्छति । पशुशृगसरीसृपस्यावरान्तेष्वधर्मो निमित्तम् । किंच, ज्ञानेन चापवर्गः, अपवर्गश्च पञ्चविंशतितत्त्वज्ञानम्, तेन निमित्तेनापवर्गो मोक्षः, ततः सूक्ष्मं शरीरं निवर्तते, परमात्मा उच्यते । विपर्ययादिष्यते ब्रन्धः, अज्ञानं निमित्तम्, स चैव नैमित्तिकः प्राकृतो वैकारिको द्वाचिणिकश्च ब्रन्ध इति वक्ष्यति पुरस्ताद्, यद्विदुःसुक्तं “प्राकृतेन च बन्धेन तथा वैकारिकेन च । द्वाचिणेन तृतीयेन बन्धो नाम्येन मुच्यते” ॥ ४४ ॥

तथान्यदपि निमित्तम्—

वैराग्यात् प्रकृतिलयः संसारो भवति राजसाद्रागात् ।

ऐश्वर्याद्विघातो विपर्ययात् तद्विपर्यासः ॥ ४५ ॥

यथा कस्यचिद्वैराग्यमस्ति न तत्त्वज्ञानं तस्मादज्ञानपूर्वद्वैराग्यात् प्रकृतिलयो मृतोऽष्टासु प्रकृतिषु प्रधानबुद्ध्यहंकारतन्मात्रेषु लीयते न मोक्षः, ततो भूयोऽपि संसरति, तथा योयं राजसो रागः, यजामि दक्षिणां ददामि येनामुष्मिन् लोकेऽत्र यद्विष्यं मानुषं सुखमनुभवाभ्येतस्माद्रागात् संसारो भवति । तथा ऐश्वर्याद्विघातः, एतदैश्वर्यमष्टगुणमणिमादियुक्तं तस्मादैश्वर्यनिमित्ताद्विघातो नैमित्तिको भवति ब्रह्मादिषु स्थानेष्वैश्वर्यं न विह्वल्यते । किंचान्यत्, विपर्ययात्तद्विपर्यासः, तस्याविघातस्य विपर्यासो विघातो भवति, अनैश्वर्यात् सर्वत्र विह्वल्यते ॥ ४५ ॥

एष निमित्तः सह नैमित्तिकः षोडशविधो व्याख्यातः,

स किमात्मक इत्याह—

एष प्रत्ययसर्गो विपर्ययाशक्तितुष्टिसिद्ध्याख्यः ।

गुणवैषम्यविमर्दात् तस्य च भेदास्तु पञ्चाशत् ॥ ४६ ॥

यथा एष षोडशविधो निमित्तनैमित्तिकभेदो व्याख्यात
एष प्रत्ययसर्ग उच्यते, प्रत्ययो बुद्धिरित्युक्ता, अथ्वसायो
बुद्धिर्धर्मा ज्ञानमित्यादि, स च प्रत्ययसर्गश्चतुर्धा भिद्यते विपर्य-
याशक्तिनष्टिसिद्ध्याख्यभेदात् । तत्र संशयोऽज्ञानं विपर्ययः,
यथा—कस्यचित् स्थाणुदर्शने स्थाणुरयं पुरुषो वेति, संशयः ।
अशक्तिर्यथा—तमेव स्थाणुं सम्यग् दृष्ट्वा संशयं क्तेतुं न
शक्नोतीत्यशक्तिः । एवं तृतीयस्तुष्ट्याख्यो यथा—तमेव स्थाणुं
प्रातुं संशयितुं वा नेच्छति किमनेनास्माकमित्येषा तुष्टिः ।
चतुर्थः—सिद्ध्याख्यो यथा—आनन्दितेन्द्रियः स्थाणुमारूढां
वल्लिं पश्यति शकुनिं वा तस्य सिद्धिर्भवति स्थाणुरयमिति ।
एवमस्य चतुर्विधस्य प्रत्ययसर्गस्य गुणवैषम्यविमर्दात् तस्य
भेदास्तु पञ्चाशत्, योऽयं सत्त्वरजस्तमोगुणानां वैषम्यं विमर्द-
स्तेन तस्य प्रत्ययसर्गस्य पञ्चाशद्भेदा भवन्ति ॥ ४६ ॥

तथा कापि सत्त्वमुक्तं भवति रजस्तमसौ उदासीने
कापि रजः कापि तम इति भेदाः कथ्यन्ते—

पञ्च विपर्ययभेदा भवन्त्यशक्तिस्तु करणवैकल्यात् ।

अष्टाविंशतिभेदा तुष्टिर्नवधाष्टधा सिद्धिः ॥ ४७ ॥

पञ्च विपर्ययभेदाः, ते यथा—तमो मोहो महामोह-
स्तामिस्रोऽन्धतामिस्र इति, एषां भेदानां नानात्वं वक्ष्यते-
ऽनन्तरमेवेति । अशक्तेस्त्वष्टाविंशतिभेदा भवन्ति करण

वैकल्यात् तानपि वक्ष्यामः । तथा तुष्टिर्नवधा, बुद्धि-
स्रोतसि राजसानि ज्ञानानि, तथाष्टविधा सिद्धिः,
सात्त्विकानि ज्ञानानि तत्रैवोर्ध्वस्रोतसि ॥ ४७ ॥

एतत् क्रमेणैव वक्ष्यते, तत्र विपर्ययभेदा उच्यन्ते—

भेदस्तमसोऽष्टविधो मोहस्य च दशविधो महामोहः ।

तामिस्रोऽष्टादशधा तथा भवत्यन्धतामिस्रः ॥ ४८ ॥

तमसस्तावदष्टधा भेदः प्रलयोऽज्ञानादिभिन्यते सोऽष्टासु
प्रकृतिषु लीयते प्रधानबुद्ध्यहंकारपञ्चतन्मात्राख्यासु, तत्र
लीनमात्मानं मन्यते मुक्तोऽहमिति तमोभेद एषः । अष्टविधस्य
मोहस्य भेदोऽष्टविध एवेत्यर्थः, यत्राष्टगुणमणिमाक्षैश्वर्यं, तत्र
सङ्गादिन्द्रादयो देवा न मोचं प्राप्नुवन्ति पुनश्च तत्त्वये
संसरन्त्येषोऽष्टविधो मोह इति । दशविधो महामोहः,
शब्दस्पर्शरूपरसगन्धा देवानामेते पञ्च विषयाः सुखलक्षणाः,
मानुषाणामप्येत एव शब्दादयः पञ्च विषयाः, एवमेतेषु
दशसु महामोह इति । तामिस्रोऽष्टविधमैश्वर्यं दृष्टानुश्रविका
विषया दश एतेषामष्टादशानां संपदमनुनन्दन्ति विपदं
नानुमोदन्ते, एषोऽष्टादशविधो विकल्पस्तामिस्रः । यथा
तामिस्रोऽष्टगुणमैश्वर्यं दृष्टानुश्रविका दश विषयास्तथा-
न्धतामिस्रोऽष्टादशभेद एव । किंतु विषयसंपत्तौ संभोग-
काले य एव म्रियतेऽष्टगुणैश्वर्याद्वा भ्रस्यते ततस्तस्य
महद्दुःखमुत्पद्यते सोऽन्धतामिस्र इति । एवं विपर्ययभेदा-
स्तमःप्रभृतयः पञ्च प्रत्येकं भिद्यमाना द्विषष्टिभेदाः संवृत्ता
इति ॥ ४८ ॥

अशक्तिभेदाः कथ्यन्ते—

एकादशेन्द्रियवधाः सह बुद्धिवधैरशक्तिरुद्दिष्टा ।

सप्तदशधा च बुद्धेर्विपर्ययात् तुष्टिसिद्धीनाम् ॥ ४६ ॥

भवन्त्यशक्तेः कारणवैकल्यादष्टाविंशतिभेदाः (१) इत्युद्दिष्टम्, तत्र एकादशेन्द्रियवधाः, बाधिर्यमन्वता प्रसुप्तिरुपजिह्विका आणपाको मूकता कुण्ठितं स्वास्त्रयं गुदावर्तः क्लेश्यमुष्माद इति । सह बुद्धिवधैरशक्तिरुद्दिष्टा, ये बुद्धिवधास्तैः सहाशक्ते-रष्टाविंशतिभेदा भवन्ति । सप्तदश वधा बुद्धेः, सप्तदश वधास्तैः तुष्टिभेदसिद्धिभेदवैपरीत्येन, तुष्टिभेदा नव सिद्धिभेदा अष्टौ ये तद्विपरीतैः सह एकादशवधा एवमष्टाविंशतिविकल्पा अशक्तिरिति ॥ ४६ ॥

विपर्ययात् तुष्टिसिद्धीनामेव भेदक्रमो द्रष्टव्यः, तत्र तुष्टिर्नवधा कथ्यते—

आध्यात्मिक्यश्चतस्रः प्रकृत्युपादानकालभाग्याख्याः ।

बाह्या विषयोपरमात् पञ्च नव तुष्टयोऽभिमतः ॥ ५० ॥

आध्यात्मिक्यश्चतस्रस्तुष्टयः, अध्यात्मनि भवा आध्या-त्मिक्यः, ताश्च प्रकृत्युपादानकालभाग्याख्याः, तत्र प्रकृत्याख्या यथा—कश्चित् प्रकृतिं वेत्ति तस्याः सगुणनिर्गुणत्वं च, तेन तत्त्वं तत्कार्यं विज्ञायैव केवलं तुष्टस्तस्य नास्ति मोक्षः, एषा प्रकृत्याख्या । उपादानाख्या यथा—कश्चिद्वि-ज्ञायैव तत्त्वान्युपादानग्रहणं करोति त्रिदण्डकमण्डलुविविदिषाभ्यो

(१) पूर्वकारिकायामशक्तिरिति चक्ष्यन्तोऽष्टाविंशतिभेदाः इति प्रथमा बहुवचना-न्तश्च पाठ एतदध्याख्याप्रामेयः, पूर्वत्रापि तथैव व्याख्यातत्वात् ।

मोक्ष इति तस्यापि नास्ति मोक्ष इति, एषा उपादानाख्या, तथा कालाख्या—कालेन मोक्षो भविष्यतीति किं तच्चाभ्यासेनेत्येषा कालाख्या तुष्टिस्तस्य नास्ति मोक्ष इति । तथा भाग्याख्या—भा-ग्येनैव मोक्षो भविष्यतीति भाग्याख्या, चतुर्धा तुष्टिरिति । बाह्या विषयोपरमात् पञ्च, बाह्यास्तुष्टयः पञ्च विषयोपरमात्, शब्द-स्पर्शरूपरसगन्धेभ्य उपरतोऽर्जनरक्षणक्षयसङ्गर्हिसादर्शनात्, वृद्धि-निमित्तं पाशुपाल्यवाणिज्यप्रतिग्रहसेवाः कार्या एतदर्जनं दुःखम्, अर्जितानां रक्षणे दुःखम्, उपभोगात् क्षीयत इति क्षयदुःखम्, तथा विषयोपभोगसङ्गे कृते नास्तीन्द्रियाणामुपशम इति सङ्गदोषः, तथा न अनुपहत्य भूतान्युपभोग इत्येष हिंसादोषः, एवमर्जनादि-दोषदर्शनात् पञ्चविषयोपरमात् पञ्च तुष्टयः । एवमाध्यात्मिक्यबा-ह्यभेदान्नव तुष्टयः, तासां नामानि शास्त्रान्तरे प्रोक्तानि,—“अथाः सलिलमेघो वृष्टिः सुतमः पारं सुनेत्रं नारीकमनुत्तमाश्र-सिकम्” इति, आसां तुष्टीनां विपरीता अशक्तिभेदाद् बुद्धिवधा भवन्ति, तद्यथा—अनन्धोऽसलिलममेघ इत्यादिवैपरीत्याद् बुद्धिवधा इति ॥ ५० ॥

सिद्धिरुच्यते—

ऊहः शब्दोऽध्ययनं दुःखविघातास्त्रयः सुहृत्प्राप्तिः ।

दानं च सिद्धयोऽष्टौ सिद्धेः पूर्वोऽङ्कुशस्त्रिविधः ॥ ५१ ॥

ऊहो यथा—कश्चिन्नित्यमूहते किमिह सत्यं किं परं किं नैःश्रेयसं किं कृत्वा कृतार्थः स्याम्, इति चिन्तयतो ज्ञानमुत्पद्यते प्रधानादन्य एव पुरुष इतोऽन्या बुद्धिरन्योऽहंका-रोऽन्यानि तन्मात्राणोन्द्रियाणि पञ्च महाभूतानीत्येवं तत्त्व-

ज्ञानमुत्पद्यते येन मोक्षो भवति, एषा जहात्या प्रथमा सिद्धिः । तथा शब्दज्ञानात् प्रधानपुरुषबुद्ध्यहंकारतन्मात्रेन्द्रियपञ्चमहाभूतविषयं ज्ञानं भवति ततो मोक्ष इति, एषा शब्दाख्या सिद्धिः । अध्ययनाद् वेदादिशास्त्राध्ययनात् पञ्चविंशतितत्त्वज्ञानं प्राप्यते मोक्षं याति इत्येषा तृतीया सिद्धिः । दुःखविघातत्रयम्, आध्यात्मिकाधिभौतिकाधिदैविकदुःखत्रयविघाताय गुरुं समुपगम्य तत उपदेशाभ्योचं याति, एषा चतुर्थी सिद्धिः । एषैव दुःखत्रयभेदात् त्रिधा कल्पनीया इति षट् सिद्धयः । तथा सुहृत्प्राप्तिः, यथा—कश्चित् सुहृज्ज्ञानमधिगम्य मोक्षं गच्छति, एषा सप्तमी सिद्धिः । दानम्, यथा—कश्चिद् भगवतां प्रत्याश्रयौषधिचिदण्डकुण्डिकादीनां आसाच्छादनादीनां च दानेनोपकृत्य तेभ्यो ज्ञानमवाप्य मोक्षं याति, एषाष्टमी सिद्धिः । आसामष्टानां सिद्धीनां शास्त्रान्तरे संज्ञाः कृताः,—“तारं सुतारं तारतारं प्रमोदं प्रसुदितं प्रमोदमानं रम्यकं सदाप्रसुदितम्” इति, आसां विपर्ययाद्बुद्धेर्बन्धा ये विपरीतास्ते अशक्ती निश्चिन्ताः, यथास्तारमसुतारमतारतारमित्यादि द्रष्टव्यम् । अशक्तिभेदा अष्टाविंशतिरुक्तास्ते सह बुद्धिबधैरेकादशेन्द्रियबन्धा इति । तत्र तुष्टिविपर्यया नव, सिद्धीनां विपर्यया अष्टौ, एवमेते सप्तदश बुद्धिबन्धाः, एतैः सहेन्द्रियबन्धा अष्टाविंशतिरशक्तिभेदाः पश्चात् कथिता इति विपर्ययाशक्तितुष्टिसिद्धीनामेवोद्देशो निर्देशश्च कृत इति । किञ्चान्यत्, सिद्धेः पूर्वोऽङ्कुशस्त्रिविधः, सिद्धेः पूर्वा या विपर्ययाशक्तितुष्टयस्ता एव सिद्धेरङ्कुशस्त्रेणादेव त्रिविधः, यथा—चङ्गी गृहीताङ्कुशेन वशी भवति, एवं विपर्ययाशक्तितुष्टिभिः

गृहीती लोकोऽज्ञानमाप्नोति, तस्मादेताः परित्यज्य सिद्धिः सिद्ध्या, सिद्धेस्तत्त्वज्ञानमुत्पद्यते तस्मात्मोक्ष इति ॥ ५१ ॥

अथ यदुक्तं भावैरधिवासितं लिङ्गम्, तत्र भावाः धर्मादयोऽष्टावुक्ता बुद्धिपरिणामाः, विपर्ययाशक्तितुष्टिसिद्धिपरिणताः, स भावाख्याः प्रत्ययसर्गो, लिङ्गं च तस्माच्चसर्गश्चतुर्दशभूतपर्यन्तं चक्रः, तत्रैकेनैव सर्गेषु पुरुषार्थसिद्धौ किमुभयविधसर्गेष्वेत्यत आह—

न विना भावैर्लिङ्गं न विना लिङ्गेन भावनिर्वृत्तिः ।
लिङ्गाख्यो भावाख्यस्तस्माद् द्विविधः प्रवर्तते सर्गः ॥ ५२ ॥

भावैः प्रत्ययसर्गेर्विना लिङ्गं न तस्माच्चसर्गो न, पूर्वपूर्वसंस्कारादृष्टकारितत्वादुत्तरोत्तरदेहलभ्यस्य, लिङ्गेन तस्माच्चसर्गश्च विना भावनिर्वृत्तिर्न स्थूलसूक्ष्मदेहसाध्यत्वाद्भावेः, अनादित्वाच्च सर्गस्य बीजाङ्कुरवदन्योन्याश्रयो न दाषाय तत्तज्जातीयापेक्षित्विऽपि तत्तद्व्यक्तीनां परस्परानपेक्षितत्वात्, तस्माद्भावोख्यो लिङ्गाख्यश्च द्विविधः प्रवर्तते सर्ग इति ॥ ५२ ॥

किञ्चान्यत्—

अष्टविकल्पो देवस्तैर्यग्योनश्च पञ्चधा भवति ।
मानुष्यश्चैकविधः समासतो भौतिकः सर्गः ॥ ५३ ॥

तत्र दैवमष्टप्रकारं, ब्राह्मं प्राजापत्यं सौम्यं ऐन्द्रं गान्धर्वं याज्ञं राक्षसं पैशाचं इति । पशुमृगपक्षिसरीसृपस्यावशाणि भूतान्येवं पञ्चविधस्तैरष्टैः । मानुष्योनिरेकैव । इति चतुर्दश भूतानि ॥ ५३ ॥

त्रिष्वपि लोकेषु गुणत्रयमस्ति, तत्र कस्मिन् किमधिक-
मित्युच्यते—

ऊर्ध्वं सत्त्वविशालस्तमोविशालश्च मूलतः सर्गः ।

मध्ये रजोविशालो ब्रह्मादिस्तम्बपर्यन्तः ॥ ५४ ॥

ऊर्ध्वमिति, अष्टसु देवस्थानेषु सत्त्वविशालः सत्त्वविस्तारः
सत्त्वोत्कट ऊर्ध्वसत्त्व इति, तत्रापि रजस्तमसौ स्तः ।
तमोविशालो मूलतः, पश्चादिषु स्थावरान्तेषु सर्वः सर्ग-
स्तमसाधिक्येन व्याप्तः, तत्रापि सत्त्वरजसी स्तः । मध्ये
मानुषे रज उत्कटम्, तत्रापि सत्त्वतमसौ विद्येते, तस्माद्
दुःखप्राया मनुष्याः, एवं ब्रह्मादिस्तम्बपर्यन्तः, ब्रह्मादिस्था-
वरान्त इत्यर्थः, एवमभीतिकः सर्गो लिङ्गसर्गो भावसर्गो
भूतसर्गो देवमानुषतैर्यग्योना इति, एष प्रधानकृतः षोड-
शविधः सर्गः ॥ ५४ ॥

तत्र जरामरणकृतं दुःखं प्राप्नोति चेतनः पुरुषः ।

लिङ्गस्याविनिवृत्तेस्तस्माद् दुःखं स्वभावेन ॥ ५५ ॥

तत्रेति, तेषु देवमानुषतिर्यग्योनिषु जरामरणकृतं
चैव दुःखं चेतनः चैतन्यवान् पुरुषः प्राप्नोति, न प्रधानं न
बुद्धिर्नाहंकारो न तन्मात्राणीन्द्रियाणि महामूतानि च । कियन्तं
कालं पुरुषो दुःखं प्राप्नोतीति तद्विविक्त-लिङ्गस्याविनि-
वृत्तेरिति, यत् तन्महदादि लिङ्गशरीरेणाविश्य तत्र व्यक्तीभ-
वति, तस्यावन्न निवर्तते संसारशरीरमिति तावत् संक्षेपेण
त्रिषु स्थानेषु पुरुषो जरामरणकृतं दुःखं प्राप्नोति, लिङ्गस्या-
विनिवृत्तेः, लिङ्गस्य विनिवृत्तिं यावत्, लिङ्गनिवृत्तौ मोक्षो

मोक्षप्राप्तौ नास्ति दुःखं इति । तत् पुनः केन निवर्तते?
यदा पञ्चविंशतितत्त्वज्ञानं स्यात् सत्त्वपुरुषान्यथाख्यातिलक्षणेन,
इदं प्रधानमियं बुद्धिरयमहंकार इमानि पञ्च तन्मात्राण्येकादशे-
न्द्रियाणि पञ्च महामूतानि येभ्योऽन्यः पुरुषो विसृष्टः इत्येष
ज्ञानाभिज्ञनिवृत्तिस्ततो मोक्ष इति ॥ ५५ ॥

प्रकृतेः किंनिमित्त आरम्भ इत्युच्यते—

इत्येष प्रकृतिकृतो महदादिविशेषभूतपर्यन्तः ।

प्रतिपुरुषविमोक्षार्थं स्वार्थ इव परार्थ आरम्भः ॥ ५६ ॥

इत्येष परिसमाप्ती निर्देशे च, प्रकृतिकृतौ(१) प्रकृतिकरवे प्रकृ-
तिक्रियायां य आरम्भो महदादिविशेषभूतपर्यन्तः, प्रकृतेर्महान्
महतोऽहंकारस्तस्मात् तन्मात्राण्येकादशेन्द्रियाणि तन्मात्रेभ्यः पञ्च
महामूतानीत्येष प्रतिपुरुषविमोक्षार्थं पुरुषं पुरुषं प्रति देवमनु-
ष्यतिर्गन्धं गतानां विमोक्षार्थमारम्भः, कथम्? स्वार्थ इव परार्थ
आरम्भः, यथा कश्चित् स्वार्थं त्यक्त्वा मित्रकार्याणि करोति, एवं
प्रधानम्, पुरुषोऽत्र प्रधानस्य न किञ्चित् प्रत्युपकारं करोति,
स्वार्थ इव न च स्वार्थः परार्थ एव, अर्थः शब्दादिविषयोपल-
ब्धिर्गुणपुरुषान्तरोपलब्धिश्च, त्रिषु लोकेषु शब्दादिविषयैः पुरुषा
योजयितव्या अन्ते च मोक्षेणेति प्रधानस्य प्रवृत्तिः, तथा
चोक्तम्, “कुम्भवत् प्रधानं पुरुषार्थं कृत्वा निवर्तते” इति ॥ ५६ ॥

अन्यथेत्येतन्न प्रधानं चेतनः पुरुष इति मया त्रिषु
लोकेषु शब्दादिभिर्विषयैः पुरुषो योज्योऽन्ते मोक्षः कर्तव्यः

(१) एतन्मते प्रकृतिकृतौ इति सप्तम्यन्तः पाठः ।

इति कथं चेतनवत् प्रवृत्तिः? सत्यम्, किंत्वेतन्मीनामपि प्रवृत्तिर्दृष्टा निवृत्तिश्च यस्मादित्याह—

वत्सविट्छिनिमित्तं क्षीरस्य यथा प्रवृत्तिरञ्जस्य ।

पुरुषविमोक्षनिमित्तं तथा प्रवृत्तिः प्रधानस्य ॥ ५७ ॥

यथा—वत्सोदकं गवा भक्षितं क्षीरभावेन परिणम्य वत्स-
विट्छिं करोति पुष्टे च वत्से निवर्तते, एवं पुरुषविमोक्षनि-
मित्तं प्रधानम् इति अञ्जस्य प्रवृत्तिरिति ॥ ५७ ॥

किंच—

औत्सुक्यनिवृत्त्यर्थं यथा क्रियासु प्रवर्तते लोकः ।

पुरुषस्य विमोक्षार्थं प्रवर्तते तद्वदव्यक्तम् ॥ ५८ ॥

यथा लोके इष्टौत्सुक्ये सति तस्य निवृत्त्यर्थं क्रियासु प्रवर्तते गमनागमनक्रियासु कृतकार्या निवर्तते, तथा पुरु-
षस्य विमोक्षार्थं शब्दादिविषयोपभोगोपलब्धिलक्षणं गुणपु-
रुषान्तरोपलब्धिलक्षणं च द्विविधमपि पुरुषार्थं कृत्वा प्रधानं
निवर्तते ॥ ५८ ॥

किंचान्यत्—

रङ्गस्य दर्शयित्वा निवर्तते नर्तकी यथा नृत्यात् ।

पुरुषस्य तथात्मानं प्रकाशय विनिवर्तते प्रकृतिः ॥ ५९ ॥

यथा—नर्तकी रङ्गरादिरसैः इतिहासादिभावैश्च निबद्ध-
गीतवादिनृत्यानि रङ्गस्य दर्शयित्वा कृतकार्या नृत्यानिव-
र्तते, तथा प्रकृतिरपि पुरुषस्यात्मानं प्रकाशय बुद्ध्यहंकार-
तन्मात्रेन्द्रियमहाभूतभेदेन विनिवर्तते ॥ ५९ ॥

—कथं को वास्या निवर्तको हेतुः? तदाह—

नानाविधैरुपायैरुपकारिण्यनुपकारिणः पुंसः ।

गुणवत्यगुणस्य सतस्तस्यार्थमपार्थकं चरति ॥ ६० ॥

नानाविधैरुपायैः प्रकृतिः पुरुषस्योपकारिण्यनुपकारिणः
पुंसः, कथम्? देवमानुषतिर्यग्भावेन सुखदुःखमोहात्मकभा-
वेन शब्दादिविषयभावेन, एवं नानाविधैरुपायैरात्मानं प्रका-
शयामन्या त्वमन्य इति निवर्तते, अतो नित्यस्य तस्यार्थ-
मपार्थकं चरति कुरुते, यथा—कश्चित् परोपकारी सर्वस्यो-
पकुरुते नात्मनः प्रत्युपकारमौहते, एवं प्रकृतिः पुरुषार्थं चरति
करोत्यपार्थकं, पञ्चादुक्तमात्मानं प्रकाशय निवर्तते ॥ ६० ॥

निवृत्ता च किं करोतीत्याह—

प्रकृतेः सुकुमारतरं न किञ्चिदस्तीति मे मतिर्भवति ।

या दृष्टास्तीति पुनर्न दर्शनमुपैति पुरुषस्य ॥ ६१ ॥

लोके प्रकृतेः सुकुमारतरं न किञ्चिदस्तीत्येवं मे मति-
र्भवति, येन परार्थं एवं मतिरुत्पन्ना । कस्मात्? अहमनेन
पुरुषेण दृष्टास्तीत्यस्य पुंसः पुनर्दर्शनं नोपैति, पुरुषस्याद-
र्शनमुपयातोत्यर्थः । तत्र सुकुमारतरं वर्णयति,—केचिदीश्वरं
कारणं ब्रुवते, “अत्रो जन्तुरनीशोऽयमात्मनः सुखदुःखयोः ।
ईश्वरप्रेरितो गच्छेत् स्वर्गं नरकमेव वा” ॥ अपरे स्वभाव-
कारणका ब्रुवते, “केन शुक्लीकृता हंसा मयूराः केन चित्रि-
ताः । स्वभावेनैव” इति । अत्र सांख्याचार्या आहुः—“निर्गु-
णत्वादीश्वरस्य कथं सगुणतः प्रजा जायेरन्? कथं वा पुरुषा-
निर्गुणादेव? तस्मात् प्रकृतेर्युज्यते, यथा—शुक्लेभ्यस्तन्तुभ्यः शुक्ल

एव पटो भवति कृष्णेभ्यः कृष्ण एव" इति । एवं त्रिगुणात् प्रधा-
नात् त्रयो लोकास्त्रिगुणाः समुत्पन्ना इति गम्यते, निर्गुण
ईश्वरः, सगुणानां लोकानां तस्मादुत्पत्तिरयुक्तेति । अनेन
पुरुषो व्याख्यातः, तथा केषांचित् कालः कारणमिति, उक्तं
च—“कालः पचति भूतानि कालः संहरते जगत् । कालः
श्रुतेषु जागर्ति कालो हि दुरतिक्रमः” ॥ व्यक्ताव्यक्तपुरु-
षास्त्रयः पदार्थाः, तेन कालोऽन्तर्भूतोऽस्ति, स हि व्यक्तः,
सर्वकर्तृत्वात् कालस्यापि प्रधानमेव कारणम्, स्वभावोऽप्यत्रैव
बीजः, तस्मात् कालो न कारणं, नापि स्वभाव इति, तस्मात्
प्रकृतिरेव कारणं न प्रकृतेः कारणान्तरमस्तीति न पुनर्दर्श-
नमुपयाति पुरुषस्य, अतः प्रकृतेः सुकुमारतरं सुभोग्यतरं न
किंचिदीश्वरादि कारणमस्तीति मे मतिर्भवति, तथा च
श्लोके रूढम् ॥ ६१ ॥

पुरुषो मुक्तः, पुरुषः संसारी, इति चोदिते(१) आह—

तस्मान्न बध्यते नार्पि(२) मुच्यते नापि संसरति कश्चित् ।
संसरति बध्यते मुच्यते च नानाश्रया प्रकृतिः ॥ ६२ ॥

तस्मात् कारणात् पुरुषो न बध्यते नापि मुच्यते
नापि संसरति, यस्मात् कारणात् प्रकृतिरेव नानाश्रया
दैवमानुषतिर्यग्योन्याश्रया बुद्धहंकारतन्मात्रेन्द्रियभूतस्वरूपेण
बध्यते मुच्यते संसरति चेति । अथ मुक्त एव स्वभावात् स
सर्वगतश्च कथं संसरति ? अप्राप्तप्रापणार्थं संसरणमिति, तेन पुरुषो

बध्यते पुरुषो मुच्यते पुरुषः संसरतीति व्यपदिश्यते येन संसारिच्च
विद्यते, सत्त्वपुरुषान्तरज्ञानात् तत्त्वं पुरुषस्याभिव्यज्यते, तदभि-
व्यक्ती केवलं शुद्धो मुक्तः स्वरूपप्रतिष्ठः पुरुष इति, अत्र यदि पुरुषस्य
बन्धो नास्ति ततो मोक्षोऽपि नास्ति, अत्रोच्यते—प्रकृतिरेवात्मानं
बध्नाति मोचयति च, यत्र सूक्ष्मशरीरं तन्मात्रकं त्रिविधकरणोपेतं
तत् त्रिविधेन बन्धेन बध्यते, उक्तं च,—“प्राकृतेन च बन्धेन तथा
वैकारिकेण च । दाक्षिणेन तृतीयेन बद्धो नान्येन मुच्यते” ॥
तत् सूक्ष्मं शरीरं धर्माधर्मसंयुक्तम् ॥ ६२ ॥

प्रकृतिश्च बध्यते प्रकृतिश्च मुच्यते, संसरतीति कथम् ?
तदुच्यते—

रूपैः सप्तभिरेव तु बध्नात्यात्मानमात्मना प्रकृतिः ।

सैव च पुरुषार्थं प्रति विमोचयत्येकरूपेण ॥ ६३ ॥

रूपैः सप्तभिरेव, एतानि सप्त प्रोच्यन्ते, धर्मी वैराग्यमै-
श्वर्यमधर्मोऽज्ञानमवैराग्यमनैश्वर्यम्, एतानि प्रकृतेः सप्त रूपाणि,
तैरात्मानं स्वं बध्नाति प्रकृतिः, आत्मना स्वेनैव, सैव प्रकृतिः
पुरुषस्यार्थः पुरुषार्थः कर्तव्य इति विमोचयति आत्मानमेक-
रूपेण ज्ञानेन ॥ ६३ ॥

कथं तज्ज्ञानमुत्पद्यते ? —

एवं तत्त्वाभ्यासान्नास्ति न मे नाहमित्यप्रतिशेषम् ।

अविपर्ययाद्विशुद्धं केवलमुत्पद्यते ज्ञानम् ॥ ६४ ॥

एवमुक्तेन क्रमेण पञ्चविंशतितत्त्वानुचिनाभ्यासादियं प्रकृ-
तिरयं पुरुष एतानि पञ्चतन्मात्रेन्द्रियमहाभूतानीति पुरुषस्य
ज्ञानमुत्पद्यते, नास्ति नाहमेव भवानि, न मे मम शरीरं

(१) नोदिते इति पाठान्तरम् ।

(२) ऽहं न इति पाठान्तरम् ।

सत्, यतोऽहमन्यः शरीरमन्यत्, नाहमिति, अपरिशेषम्, अहङ्काररहितम् अविपर्ययादिशुद्धम्, विपर्ययः संशयोऽविपर्ययादसंशयादिशुद्धं केवलं तदेव नान्यदस्तीति मोक्षकारणमुत्पद्यतेऽभिप्रेक्ष्यते ज्ञानं पञ्चविंशतितत्त्वज्ञानं पुरुषस्येति ॥ ६४ ॥

ज्ञाने पुरुषः किं करोति?—

तेन निवृत्तप्रसवामर्थवशात् सप्तरूपविनिवृत्ताम् ।

प्रकृतिं पश्यति पुरुषः प्रेक्षकवदवस्थितः स्वस्थः ॥ ६५ ॥

तेन विशुद्धेन केवलज्ञानेन पुरुषः प्रकृतिं पश्यति प्रेक्षकवत् प्रेक्षकेण तुल्यमवस्थितः स्वस्थः, यथा—रङ्गप्रेक्षकोऽवस्थितो नर्तकीं पश्यति, स्वस्थः—स्वस्मिंस्तिष्ठति स्वस्थः स्वस्थानस्थितः । कथंभूतां प्रकृतिम्, निवृत्तप्रसवां निवृत्तबुद्ध्यहंकारकार्याम्, अर्थवशात् सप्तरूपविनिवृत्ताम्, निवर्तितपुरुषोभयप्रयोजनवशात् यैः सप्तभिः रूपैर्धर्मादिभिरात्मानं बध्नाति तेभ्यः सप्तभ्यो रूपेभ्यो विनिवृत्तां प्रकृतिं पश्यति ॥ ६५ ॥

किंच—

दृष्टा मयेत्युपेक्षक एको दृष्टाहमित्युपरमत्यन्या(१) ।

सति संयोगेऽपि तयोः प्रयोजनं नास्ति सर्गस्य ॥ ६६ ॥

रङ्गस्य इति यथा रङ्गस्य इत्येवमुपेक्षक एकः केवलः शुद्धः पुरुषस्तेनाहं दृष्टेति कृत्वा उपरतां निवृत्ता, एका एकैव प्रकृतिः त्रैलोक्यस्यापि प्रधानकारणभूता न द्वितीया प्रकृतिरस्ति मूर्तेर्बद्धे जातिभेदात्, एवं प्रकृतिपुरुषयोर्निवृत्तावपि

(१) एतन्मते—मित्युपरमत्येका इति पाठः ।

व्यापकत्वात् संयोगोऽस्ति न तु संयोगात् कृतः सर्गो भवति । सति संयोगेऽपि तयोः, प्रकृतिपुरुषयोः सर्वगतत्वात् सत्यपि संयोगे, प्रयोजनं नास्ति सर्गस्य सृष्टेः चरितार्थत्वात्, प्रकृतेर्द्विविधं प्रयोजनं शब्दविषयोपलब्धिर्गुणपुरुषान्तरोपलब्धिश्च, उभयत्रापि चरितार्थत्वात् सर्गस्य नास्ति प्रयोजनं यः पुनः सर्ग इति, यथा—दानग्रहणनिमित्तं उत्तमर्णाधमर्णयोर्द्रव्यविशुद्धौ सत्यपि संयोगे न कश्चिदर्धसंशङ्को भवति, एवं प्रकृतिपुरुषयोरपि नास्ति प्रयोजनमिति ॥ ६६ ॥

यदि पुरुषस्योत्पन्ने ज्ञाने मोक्षो भवति ततो मम कश्चात् भवति? इत्यत उच्यते—

सम्यग्ज्ञानाधिगमाद् धर्मादीनामकारणप्राप्तौ ।

तिष्ठति संस्कारवशाच्चक्रभ्रमिवद्धृतशरीरः ॥ ६७ ॥

यद्यपि पञ्चविंशतितत्त्वज्ञानं भवति तथापि संस्कारवशाद्धृतशरीरो योगी तिष्ठति, कथम्? चक्रभ्रमवच्चक्रभ्रमेण तुल्यम्, यथा—कुलालचक्रं भ्रमयित्वा घटं करोति मृत्पिण्डं चक्रमारोप्य पुनः कृत्वा घटं पर्यामुच्यति चक्रं भ्रमत्येव संस्कारवशात्, एवं सम्यग्ज्ञानाधिगमात् उत्पन्नसम्यग्ज्ञानस्य धर्मादीनामकारणप्राप्तौ एतानि सप्त रूपाणि बन्धनभूतानि सम्यग्ज्ञानेन दग्धानि, यथा नाग्निना दग्धानि बीजानि प्ररोहसमर्थानि, एवमेतानि धर्मादीनि दग्धानि न समर्थानि । धर्मादीनामकारणप्राप्तौ संस्कारवशाद् धृतशरीरस्तिष्ठति, ज्ञानाद्वर्तमानधर्माधर्मचङ्गः कश्चात् भवति, बह्विधावत्त्वादेव, चरितार्थे चयमप्येति, ज्ञानं त्वना-

शतं कर्म ईहति; वर्तमानशरीरेण च यत् करोति तदपीति, विहि-
ताहुडानकरणादिति, संस्कारक्षयाच्छरीरपाते मोक्षः ॥ ६७ ॥

स किंविशिष्टो भवतीत्युच्यते—

प्राप्ते शरीरभेदे चरितार्थत्वात् प्रधानविनिवृत्तौ ।

ऐकान्तिकमात्यन्तिकमुभयं कैवल्यमाप्नोति ॥ ६८ ॥

धर्माधर्मजनितसंस्कारक्षयात् प्राप्ते शरीरभेदे चरितार्थत्वात्
प्रधानस्य निवृत्तौ ऐकान्तिकमवश्यं आत्यन्तिकमनन्तर्हितं
कैवल्यं केवलभावाच्च उभयमैकान्तिकात्यन्तिकमित्येवंविशिष्टं
कैवल्यमाप्नोति ॥ ६८ ॥

पुरुषार्थं ज्ञानमिदं गुह्यं परमर्षिणा समाख्यातम् ।

स्थित्युत्पत्तिप्रलयाच्चिन्त्यन्ते यत्र भूतानाम् ॥ ६९ ॥

पुरुषार्थो मोक्षस्तदर्थं ज्ञानमिदं गुह्यं रहस्यं परमर्षिणा
श्रीकपिलर्षिणा समाख्यातं सम्यगुक्तम्, यत्र ज्ञाने भूतानां
वैकारिकाणां स्थित्युत्पत्तिप्रलया अवस्थानाविर्भावतिरोभावाः
चिन्त्यन्ते विचार्यन्ते, येषां विचारात् सम्यक् पञ्चविंशतितत्त्व-
विवेचनात्मिका संपद्यते संवित्तिरिति ॥ ६९ ॥

एतत् पवित्रमग्र्यं मुनिरासुरयेऽनुकम्पया प्रददौ ।

आसुरिरपि पञ्चशिखाय तेन च बद्धधाकृतं तन्त्रम् ॥ ७० ॥

शिष्यपरंपरयागतमीश्वरकृष्णेन चैतदार्याभिः ।

संक्षिप्तमार्थमतिना सम्यग् विज्ञाय सिद्धान्तम् (१) ॥ ७१ ॥

सप्तत्यां किल येऽर्थास्तोऽर्थाः कृत्स्नस्य षष्टितन्त्रस्य ।

आख्यायिकाविरहिताः परवादविवर्जिताश्चापि ॥ ७२ ॥


इति सांख्यकारिका समाप्ता ।

सांख्यं कपिलमुनिना प्रोक्तं प्रसारविमुक्तिकारणं हि ।

यत्रैताः सप्ततिरायां भाष्यं चात्र गौडपादकृतम् (१) ॥

इति गौडपादव्याख्या समाप्ता ।

(१) एतत् पद्य केनचित्केलकादिना निर्माणोपाक्षरम्, न ग्रन्थकृतिमितम्,
आर्यादिष्वनन्तं भावादिति ।



Attribution-NonCommercial-ShareAlike 3.0 Unported

You are free:



to **Share** — to copy, distribute and transmit the work



to **Remix** — to adapt the work

Under the following conditions:



Attribution — You must attribute the work in the manner specified by the author or licensor (but not in any way that suggests that they endorse you or your use of the work).



Noncommercial — You may not use this work for commercial purposes.



Share Alike — If you alter, transform, or build upon this work, you may distribute the resulting work only under the same or similar license to this one.

With the understanding that:

Waiver — Any of the above conditions can be **waived** if you get permission from the copyright holder.

Public Domain — Where the work or any of its elements is in the **public domain** under applicable law, that status is in no way affected by the license.

Other Rights — In no way are any of the following rights affected by the license:

- Your fair dealing or **fair use** rights, or other applicable copyright exceptions and limitations;
- The author's **moral** rights;
- Rights other persons may have either in the work itself or in how the work is used, such as **publicity** or privacy rights.

Notice — For any reuse or distribution, you must make clear to others the license terms of this work. The best way to do this is with a link to this web page.